


NITSI NGUBANI LONA NA?

 Sanibonani ekuseni, bangani. Impela loku ngikutsatsa ngekutsi kuyinhlanhla kuba lapha kulelibandla. Futsi ngitsi kulitsandza ligama lalo kwekucala nje. Libitwa ngekutsi “Ligama LaJesu.” Ngiyakutsandza loko. Futsi ngi—ngicabanga kutsi loko yi—loko yi... Lelo liGama lengihlengwe ngalo, leloGama lelitsandzekako leNkhosi Jesu. Bese-ke kubasekhatsi lapha nebangani bami labahle, sibutsene lapha ngaloku kusa lokuhle kwangeliSontfo, khona lapha ePhoenix. Angati nganoma nguyiphi indzawo lenginganconota kuba kuyo, ngaphandle uma kuba seNkhatimulweni nani nonkhe. Naleso sentakalo lesikhulu lesisibukile ngalelinye lilanga.

² Futsi ngitfole lucingo lalogulako, kutsi ngenyukele lapha ngalo, namuhla. Futsi bengikhuluma neMnaketfu Outlaw, umngani wami loligugu, futsi u—ungimemile ngemusa lomkhulu kutsi—kutsi ngenyuke. Nabo bonkhe labafundisi lapha ePhoenix ubekahle impela kimi.

³ Ngiyatibuta ngaletinye tikhatsi kutsi ngatfutselelani entasi eTucson. Sekuyiminyaka lemitsatfu ngisentasi lapho, futsi angikaze ngimenywe kunoma nguliphi lipulpiti. Ngako ngiyetsemba kutsi ngi... kutsi nje ngente kuvakasha kwami—kwami enhla lapha eTucson... noma lapha ePhoenix, lapho ngitiva ngemukelekile. Yebo-ke, mhlawumbe batongejwayela ngalokunye... Niyati, ngashumayela entasi lapho ngalolobunye busuku, futsi ngashumayela ema-awa lamatsatfu; akumangalisi bangangelanga kutsi ngibuye.

⁴ Kodvwa ngi—nginekutivela lokunjalo nje enhlityweni yami ngaNkulunkulu nebantfu baKhe. Futsi nginesa kakhulu, futsi ngi—ngiyesaba kutsi ngitoshiya intfo letsite futsi ngingakufaki lokwenele, futsi ngifaka cishe imilayeto lemitsatfu noma lemene kumunye. Ngako impela... kini ninebantfu lebenisentasi lapho, ngiyacolisa ngekunihlalisa sikhatsi lesidze kangako. Bengingakafaneli ngikwente loko.

⁵ Kantsi futsi ngiyajabula manje ekuseni kuba lapha neMnaketfu Carl Williams, naJimmy lomncane lapha, nekhwaya, nemngani wami telamani takaMosley; kubona Brad, uMnaketfu John Sharrit, nalabanengi kakhulu nebangani bami; uMnaketfu Pat Tyler, lapha, wasenhla le eKentucky, ne—ne—nebangani labanengi kakhulu kubutsana nje kulo—lombutsano manje ekuseni. Niyabona, ngibone incumbi yebangani bami labavela eTucson nakanjalonjalo, bahleti lapha.

⁶ Ngicabanga ngalelinye lilanga lapho konkhe loku sekuphelile, khona-ke siyobutsana lapho siyo... singeke... a—asiyudzingeka kutsi siyekele kulalela lomculo lomnandzi,

niyabona. Kwentekile nje kutsi ngicaphela leyondvodzana yeMnaketfu Williams, ihleti emuva lapho, yente bufakazi ngalolobunye busuku entasi eRamada Inn. Futsi ngicabanga kutsi itsi nje ayisondzele emafidini lasitfupha budze. Kodvwa ngiyantjela, emvakwalobo bufakazi, ngikholwa kutsi yaba ngemafidi lalishumi budze. I vele nje . . . Impela ngikutfokotele lomfana lakushito, bufakazi lobumangalisa kanje pho.

⁷ Uma ngiva labafu laba labasebancane labakahle bafakaza ngekukholwa kwabo lokuhleti kuKhristu . . . Futsi sengi—ngiyaguga, futsi ngi . . . ngalelinye lilanga ngitodzingeka kutsi—kutsi—kutsi ngiyekele bese ngiya eKhaya. Nekubona labafu laba labasebancane beta balungela, futsi batilungiselela kutsatsa lapho ngishiya khona . . . Futsi nguleyondlela lesenta ngayo. Nguleyondlela imphilo lebekwa ngayo. Kutsi si . . . situkulwane sinye siyokwenyuka . . . nababe namake. Futsi bakhulisa labancane babo, nekubabona bashada; nebatukulu befika. Futsi emvakwesikhashana, entasi kushona Babe naMake elutfulini. Bese-ke, ngalesosikhatsi, bantfwana ngalesosikhatsi sewulungele futsi batukulu; bese-ke, bashona phansi. Kodvwa kuyoba nalokukhulu, kuvuka kwebantfu bonkhe ngalelinye lalamalanga. Sonkhe siyobitelwa eBukhloneni baNkulunkulu kutsi sitilandze ngalesikwentile ngaloko Nkulunkulu lasiphe kona: Jesu Khristu. Futsi ngako, ngijabula kakhulu kwati kutsi ngiphile kulesitukulwane lesi nalesicuku lesikahle sebantfu, losemhlabeni jikelele, lengihlangene nabo. Ngi—ngivele nje—ngivele nje ngiyabonga kuNkulunkulu. Futsi ngalelinye lilanga uma sekufika kubitwa kwami, yebo-ke, ngiyo—ngiyodzingeka ngihambe kuyohlangana nemisebenti lengiyentile. Ngiyifuna yonkhe ibe senkhatimulweni naseludvumeni lwaNkulunkulu.

⁸ Tinengi taletintfo njengoba ngi . . . sisondzela emNyakeni loMusha lengi—ngifisa kwangatsi benginga—ngingakhohlwa ngato, kodvwa ngiyati kutsi ngitivumile njengetintfo letiliphutsa kuYe futsi—futsi Utifaka eLwandle lwekuKhohlwa, futsi Angeke aphindze atikhumbule nhlobo. Manje niyabona, tsine asikentiwa ngaleyondlela, siyohlala njalo sikhumbula. Singatsetselelana, kodvwa si—singeke sakhohlwa ngako ngoba se—se—sentiwe ngalokwehlukile. Kodvwa Nkulunkulu angakutsetselela futsi akukhohlwe. Angakwesula nje kube kwangatsi akukaze kube khona. Niyabona na? Ngoba Uyakhona kufika kuloloLwandle lwekuKhohlwa, kodvwa tsine asikhoni. Kucabangeni nje, kutsi Nkulunkulu akakhoni ngisho kukhumbula ngisho nekutsi sake sona. Kucabangeni loko! Khwaya, nine bafu labasha, kube-ke . . . nitsini-ke ngaloko na? Nkulunkulu akasakhumbuli ngisho nekutsi sake sona. Niyabona, Angakhohlwa ngiyo yonkhe lentfo, futsi ayisayophindze ingeniswe enkhumbulweni nhlobo. Loko bekungeke yini kwaba yintfo letsite na?

⁹ Lena akusiyo nje indzawo yekwenta emahlaya. Angikholelwa kuloko kuchukuluta kwemahlaya noma

kuhlelisa e...Kungikhumbuta nge—ngemngani wami. Sewaya eNkhatimulweni manje. Kodvwa wa—wacoca indzatjana ngalesinye sikhatsi, nge—ngetitsandzani letase titfutsele edolobheni futsi...tasemaphandleni. Futsi tatine... Letitsandzani leti letincane tatinababe lomdzala, futsi bekavutsa impela kuNkulunkulu. Ngako lodzadze lomncane (lowo kwakunguyise) i... ngako yayingene kubantfu belizinga lelitsite. Niyati, lapho ninalolonkhe loluhlobo lwekutijabulisa kwelizinga lelisetulu. Futsi ngako, yayitoba nalolunye luhlobo lwekutijabulisa ngalolosuku ekhaya kubo.

¹⁰ Futsi—futsi wayo—uyise, emvakwekuba sekacedze lidina lakhe, ngani wa—bekatsatsa liBhayibheli futsi aphume ekamelweni futsi afundze sikhashana. Futsi bekaLibeka phansi, bese uyakhala, futsi amemete, futsi aklabalaze, futsi achubeke, bese uyasukuma futsi ufaka tibuko takhe bese uyafundza futsi. Bese utfola intfo letsite, bese utibeka phansi tibuko takhe futsi acale kukhala nekumemeta. Yatsi, “Loko kutophatamisa lidzili lami ngako ngi—ngi—ngifanele ngi...Kufanele kubekhona lengikwentako ngaBabe, futsi angati kutsi ngitokwentanjeni.” Ngako yancuma kutsi itomkhulula enyukele esitezi, futsi aye etulu—etikwe—kwenzawo.

¹¹ Yase—yase iyacabanga, “Yebo-ke manje, ngingeke ngimnike liBhayibheli lakhe, ngoba utokwenta intfo lefanako etulu lapho.” Ngako yavele nje yamnika lendzala yesifundvo seGeography, yase imtfumela etulu lapho. Yatsi, “Babe, buka letitfombe temhlaba jikelele netintfo sisenalelidzili.” Yase itsi, “Asinawutsatsa sikhatsi lesidze kakhulu. Sito—sitoba sentasi...Wehle emvakwesikhashana.” Yatsi, “Ngiyati kutsi awufuni kuba ngalapho bonkhe labobesifazane bangakhona.”

¹² Watsi, “Cha, loko kulungile, s’thandwa. Ngito—ngitokwenyukela lapho.”

¹³ Ngako u...Yamlungiselela lilambu nendzawo lencane. Yase iyacabanga, “Yebo-ke, loko—loko kuyakucatulula. Manje, utobuka titfombe nje bese ufundza kancanyanyana nge—ngeGeography, bese-ke...futsi emvakwesikhashana utokwehla. Futsi kutobe sekulungile.”

¹⁴ Ngako cishe ngesikhatsi befika ekhatsi nekunatsa kwabo namnede lophinki, niyati, futsi banelidzili labo... Kwakusemvakwesikhashana, indlu yacala kutamatama, nalendvodza lendzala icala kugijima yehla yenyuka nesiyilo imemeta futsi igcuma. Futsi—futsi yacabanga, “Kwentekeni kuye na? Bekete mosi liBhayibheli etulu lapho. Loko...Ufanele kutsi utfole liBhayibheli.”

¹⁵ Ngako yagijima yenyuka ngetitebhisi, yase itsi, “Babe!” Yatsi, “Lelo akusilo liBhayibheli lololifundzako. Leyo yiGeography.”

¹⁶ Watsi, “Ngiyakwati, s’thandwa. Ngiyakwati! Kodvwa” watsi, “uyati, ngalelinye lilanga ngangifundza eBhayibhelini lapho Jesu atsi Wafaka tono tetfu eLwandle lekuKohlwa, uyabona, futsi akaphindzi atikhumbule. Futsi bengifundza lapha kuya lapho kutsi khona abakutfoli kugcina phansi kwelwandle kuletinye tindzawo, kuMumo wemhlaba.” Watsi, “Cabanga nje, solo tiyahamba.”

¹⁷ Loko kwakumenta ajabule. Ngako ungatfola Nkulunkulu noma ngabe ubuka ngakuphi. Niyabona, uma nje utocalata, yonkh’intfo itokhulumela Yena.

¹⁸ Manje impela, ecinisweni, ngi—ngitjele uMnaketfu Outlaw, “Ngitokhuluma ngani manje ekuseni na? Uwukhulumile umlayeto wakho waKhisimusi na?”

Watsi, “Yebo.”

Ngatsi, “Umlayeto wakho weMnyaka loMusha-ke?”

“Cha.”

¹⁹ Ngako, ngibe naletinye tihloko lapha kutsi noma ngabe uma ngitfola simemo ndzawanatsite, ngitokhuluma uMlayeto wami weMnyaka loMusha. Ngicabange kutsi loko ngitokushiyela uMnaketfu Outlaw newakhe, ngeliviki lelitako.

²⁰ Ngako ngicabange kutsi mhlawumbe ngitobuye ngitsi gci esihlokweni lesincane lapha lesingahle sisihlalise imizuzu lembalwa, iNkhosi itsandza. Futsi siyetsemba kutsi Itosibusisa. Ngifuna kubonga uMnaketfu Outlaw nelibandla lapha, ngekungimemela etulu kutsi ngikhulume lapha. Futsi ngi... Njengoba uMnaketfu Outlaw ashito, kutsi “bungani betfu abukaze bushe,” kodvwa umusa waNkulunkulu usigcinile yonkhe leminyaka. Leli libandla lekucala lelingimemile, futsi ngeta kulo, kwakusePhoenix.

²¹ Ngiyati...ngikhulwa kutsi ngibuka uMnaketfu Trow, lapha. Anginasiciniseko...lohleti ngembali. Ngabe kunjalo, uMnaketfu Trow na? Ngikhulwa kutsi bekakhona ngalesosikhatsi. Nginaletinye tintfo letincane langipha tona ngalesosikhatsi; lokuncane...bayakubumba noma lokutsite. Niyati, tintfo letincane telitfusi tasenhla lapha nihlala khona. Futsi uyacalata...Futsi nje ngiyamangala kutsi kuyoba njani ngaloko kusa uma sesiwelela ngesheya, niyati, futsi sikhone kubona bantfu...batsi, “Yebo-ke, lapho...” Niyati, siyobukeka sehluke kakhulu ngalesosikhatsi, kunaloko lesikwenta manje. Sito...Kunjalo. Asiyuba nanoma ngumaphi emamaki esono noma kuguga. Siyophelela. O, ngilangatelela lesosikhatsi (anisilangateleli nine?) lapho tonkhe tinkhatsato tiyobe setiphelile.

²² Futsi manje, ngineMlayeto lovela kuNkulunkulu lengi—ngitivela wona. Futsi ngi...Angifuni kwehluka, kodvwa ngifanele ngetsembeke. Futsi uma ngingatikhulumini tinkholelo

tami, khona-ke ningeke naba nekungetseмба. Ngoba ngi—ngi—bengiyofana kakhulu nemkhapheli noma umzenzisi. Futsi ngi—ngifuna kuba ngunoma yini lenye ngaphandle kwaloko, niyabona. Ngingahle ngilahlekelwe bangani labambalwa emhlabeni, kodvwa ngi—ngifuna kuhlala ngekwetsembeka etinkholelweni tami, kuloko lengicabanga kutsi kungiko.

²³ Manje, eminyakeni leyendlulile, kwakulula kabi ngesikhatsi ngicala kuphuma; netibonakaliso, nemlayeto, nekushumayela. Ndzawo tonkhe umkhono wawuvuliwe, “Wota! Wota! Wota! Wota!” Kodvwa ke, niyabona, sonkhe sibonakaliso selucobo lesivela kuNkulunkulu sine—neMlayeto, liPhimbo. Niyabona, Liyawulandzela. Uma kungenjalo...Nkulunkulu akaniketi noma yini kanjalo kube ngumdlalo nje wekukuniketa. U—Utfumela intfo letsite kudvonsa emehlo kuloko Lalungiselela kukusho. Njengoba sinalokuhlabela lokumangalisako lekhwaya lekwentile; bekukwekwentani na? Kuthulisa bantfu ngemlayeto lotako.

²⁴ Senta loko—loko ke sibonakaliso. Mosi bekanetibonakaliso lesakhuluma ngato ngalolobunye busuku, nekutsi tibonakaliso tatinemaPhimbo. Ne...ngesikhatsi leliPhimbo likhuluma... Jesu wahamba naye aphilisa labagulako. BekanguMuntfu lomkhulu. Kodvwa ngesikhatsi sekufika sikhatsi kutsi lowo—lowomProfethi, lobekasemhlabeni...Loyo lebebangakaze babenaye munye iminyaka lengemakhulu lamane, futsi nangu Bekasemhlabeni futsi enta tibonakaliso. Khona-ke Beka “ngumfo lokahle,” wonkhe umuntfu bekaMfuna. Kodvwa ngesikhatsi uMlayeto lowalandzela lesosibonakaliso (liPhimbo)...ngesikhatsi Ahlala phansi ngalelinye lilanga, wase utsi, “Mine naBabe waMi siMunye.” O, hhe! Leyo—leyo—leyo kwakuyintfo letsite leyehlukile. Be—bebangakufuni loko. Niyabona na?

²⁵ Naloko...live lifana naloko nje noko, bangani. Niyabona na? Ba...noma yini labangayitfola, uma banga—bangatisita ngayo, niyabona...Kutsi ba—bayativa kutsi kuphela nje uma kungabakhatsati, leni, bato—batokwenta. Kodvwa uma sekufika sikhatsi sekutsi bafanele bantjintje imibono yabo ngetintfo, ngulesosikhatsi inkhatsato lefika ngaso.

²⁶ Manje, niyabona, sakha indlu, hhayi lubondza. Bakhi bafuna kutsatsa lilayini letitini bese behla nje bacondze entasi. Manje noma ngumuphi umakhi angakwakha loko. Kodvwa kubita makhenikha longumnkantjubovu kujika likona. Niyabona na? Uma utosika likona, ngulesosikhatsi lokutsatsa...kukhombisa kutsi ngabe u—ungumakhi lowakha ngematje impela yini noma cha; uma ungakhona kujika likona ngalo, futsi usoloku uchubeka nasosonkhe sakhiwo, kodvwa ujike likona. Manje kukulamakona la inkhatsato ifika khona. Bakhi bafuna kucina sakhiwo sehle njalo. Kodvwa asakhi lona lubondza; kodvwa, sakhiwo.

²⁷ Manje njengoba sisondzela kuloku, manje ekuseni, ngikhulekeleni, futsi ngito...Nginikhulekela sonkhe sikhatsi. Futsi manje, asikhotsamise tinhloko tetfu umzuzwana nje eBukhloneni baJehova loMkhulu, Nkulunkulu. Futsi siyakucondza kungeneli kwetfu; sonkhe siyacondza. Futsi asisodvwa ekhatsi lapha kodvwa losekudzigeni. Futsi ngiyatibuta, sisakhuleka, kutsi uma akhona noma ngumuphi wenu lonesidzingo lesikhethsekile?

²⁸ Niyati, Nkulunkulu longenasiphethfo, njengoba ngasho lapha ePhoenix ngalelinye lilanga e—emhlanganweni entasi lapha...Njengamabonakudze nje, kuyeta, Khristu ukhona lapha kulesakhiwo manje. Niyabona, wonkhe umnyakato lowentako, sonkhe sikhatsi uma ucwabitisa liso lakho, kungeke kufe. Kusemagagasini emoya losemkhatsini. Mabonakudze akakukhuciti loko. Uvele nje abambe lelogagasi lakho, bese uliveta esibukweni. Silapho noma kanjani. Besihlala silapho njalo. Wonkhe umnyakato lowake wawenta usasolo uphila, emoyeni. Manje, niyabona kutsi sitoba yini ekwahlulelweni na?

²⁹ Ngako, Nkulunkulu ulapha ngendlela lefanako. AsiMboni, njengoba nje singatiboni letotitfombe tamabonakudze. Kubita lishubhu lelitsite noma ingilazi yentfo letsite kubamba liphimbo, bese ibuya iveta sitfombe kanjalonjalo. Loko kwakulapha ngesikhatsi Adamu aselamhlabeni, kodvwa tsine sisandza kutfola indzawo yako nje. Nkulunkulu ulapha manje ekuseni. Futsi ngalolunye lwaletinsuku leti, esikhatsini semiNyaka leyinkhulungwane, sitocondza. Kutoba ngulokuphatseka sibili kakhulu nje kunamabonakudze noma tintfo, kutsi Bekakhona lapha enkonzweni manje ekuseni.

³⁰ Manje sisa...etikwalowomcabango, kugcine enhlityweni yakho lonesidzingo sako, futsi vele nje uphakamisele sandla sakho kuYe. Utokwenta loko na? Utsi, “Nkhosi...” Futsi enhlityweni yakho, cabanga ngalomcabango.

³¹ Manje, Babe loseZulwini, sinaloku kusondzela kunye kuphela, naloko kungendlela yemkhuleko. Futsi si—sita ngeliGama leNkhosi Jesu. Asi—asikafaneli kuphefumula leliGama, kuLisebentisa. Asikafaneli...nangayiphi indlela kucabanga kutsi sifanele, kodvwa ngoba simenyelwe kutsi sikwente. Nekwati loku, kutsi Watsi, “Uma nicela kuBabe noma yini eGameni laMi, Ngiyo—Ngiyo—Ngiyokupha.” Futsi si...uma kukholwa kwetfu kuphela bekungema emvakwaloko, kuLivi laKhe nekutsi UnguBani, khona—ke sicinisekile kutfola loko lesikucelako. Usibonile sonkhe sicelo. Usibonile sandla sami. Uyasati sicelo sami.

³² Futsi Babe, ngikhulekela ngamunye wabo. Kutsi yonkhe intfo labayidzingako...Nkhosi, angikhholwa kutsi licembu lelinjengaleli belingacela noma yini leliphutsa. Bekungaba kwentfo letsite yekuchubeka kwembuso wabo, kungahle

kube ngekwekuphiliswa kwabo lucobo; futsi ekwenteni loko, bebangafuna, noma kucondza lokungekwabo lucobo, bebangafuna loko kute bakhone kuchubela phambili uMbuso waNkulunkulu.

³³ Futsi ngiyakhuleka, Nkulunkulu, kutsi sicelo salowo nalowo sitophiwa yena. Busisa lelibandla, umelusi walo, labahambisana nalo, nemadikhoni, emagonsa, bonkhe labamalunga alo, tivakashi, tihambi. Abasito tihambi, Nkhosi. Sonkhe sibantfwana baKho ngemusa nangaKhristu. Futsi sikhulekela kutsi Utosipha manje ekuseni Sinkhwa sekuPhila manje, kute sikhone kusuka lapha sinekucondza kutsi leticelo lesiticelile siphawe tona.

³⁴ Busisa Livi, Nkhosi, njengoba ngiLifundza. Akukho muntfu lo—lokhonako noma lowenele kuhumusha leloLivi. Johane wabona iNcwadzi esandleni saKhe lobekahleti esihlalweni sebuKhosi, futsi kwakungekho namunye eZulwini, noma emhlabeni, noma ngaphansi kwemhlaba lobekafanele ngisho kubuka kuleNcwadzi. Kodvwa lomunye wemalunga watsi, “Buka, i—iNgwenyama yeSive sakaJuda incobile.” Johane, abuka kutsi abone i—ingwenyama, wabona liWundlu lelalihlatjiwe, li—liWundlu lelinengati lita futsi latsatsa leNcwadzi, lakhwela esihlalweni sebuKhosi lase lhlala phansi. Futsi wonkhe umuntfu lodvumile waseZulwini betfula imichele yabo etinhloko tabo base bayakhotsama futsi bati kutsi Lalifanele.

³⁵ Nkhosi, sikhulekela kutsi Litota esihlalweni sebuKhosi setinhlitiyo tetfu manje ekuseni. Likhwele bese litsatsa kuba ngumnikati wawo wonkhe umcabango lesinawo, futsi litsatse Livi futsi likhulume natsi kute sati kakhulu ngaLo nelicebo laLo etimphilweni tetfu. Sicela loku eGameni laJesu. Ameni.

³⁶ Manje, uma nifisa kuvula eBhayibhelini e...UmBhalo utfolakala kuMatewu loNgcwele sahluko sema 21, futsi sicale nge...Ngicabanga kutsi sifundza li—livesi le 10 nele 11 lesahluko sema 21 saMatewu. Banini kahle, uma seniya ekhaya, uma ningakakwenti vele ngalamaholide, uma nitofundza lesahluko lesi nisicedze. Sihle kakhulu. Sihle sonkhe. Lesi ikakhulukati, kulesikhatsi lesi semnyaka, nangaloMlayeto mine ngetsemba kutsi uMoya loyiNgcwele ungivumele kutsi nginilesele wona manje ekuseni.

³⁷ Caphelani livesi le 10 sisafundza, nele 11.

Kwatsi asangena eJerusalema, lidolobha lonkhe lanyakata, litsi, Ngubani lona?

Neticuku tatsi, Lona nguJesu umprofethi waseNazaretha yaseGalile.

Manje asi... Nkulunkulu akengete eVini laKhe i—ingcikitsi yalokufundvwa kwemBhalo.

³⁸ Manje siyati kutsi sikhatsi lekungiso, nalabanengi benu bawejwayele lomBhalo walesahluko lesitsite. Use... impela ngelusuku Khristu langena ngalo eJerusalema, agibele kulembongolo lencane. Futsi si...Kunenganekwane letsi “kwakuyimbongolo lemhlophe.” Kwangatsi ngiyabona, ngekufanekisa ngaphambili kwekubuya kwaKhe kwesibili asehashini lempfi leligitjelwako. Lesosikhatsi, umprofethi washo, kutsi “Uyogibela...INkhosi yenu ita kini igibele litfole lembongolo, futsi itfobekile futsi imnene.” Ita kanjalo-ke Yona futsi—futsi...etikwe—kwembongolo lencane, umtfwali—mtfwalo lomncane. Kodvwa ngalokulandzelako Ita ivela eNkhatimulweni (esahlukweni seli 19 seSambulo), Ita njengeMncobi loneMandla. Ingubo yaYo icwiliswe engatini, ihleti etikwelihhashi lelimhlophe, nalolonkhe libandla laseZulwini liyaYilandzela ligibele emahhashini lamhlophe. Nalenganekwane (ayikho ngekwebhala noma ngekwenlandvo)...Kodvwa lenganekwane ikholwa kutsi Yayigibele imbongolo lencane lemhlophe lapho Itongena eJerusalema.

³⁹ Manje loko...ngikhetse loku...kusasolo...ngenca yekutsi sisematfuntini e...noma ngesikhatsi semnyaka waKhisimusi, ne—neseMnyaka loMusha; kuphela kwemnyaka lomdzala, nekungeniswa kwalomusha. Tinsuku letimbalwa kusukela manje, bantfu labanengi batobe bavula emakhasi lamasha futsi—futsi benta tintfo letinsha futsi benta tifungo letinsha; futsi kucala kweMnyaka loMusha. Futsi akubukeki nje kimi kukukhulu kakhulu njengaKhisimusi. Angati kutsi kungani, ngitsandza njalo kukubita nge “Lusuku lwaSanta Claus.” Niyabona na? Ngoba akukho lokunengi empeleni...

⁴⁰ Kwakungeke kube lusuku lwekutsalwa kwaKhristu. Kwakungeke nje mbamba kube ngilo. Bekatofanele kutsi atalwe ngeNdlovulenkulu noma ngaMabasa, ngoba BekaliWundlu. Futsi Bekayimvu lendvuna futsi atalwe ngaphansi kwesi*ghanca*, Aries. Kwakufanele kubenjalo, niyabona. Futsi timvu atitalwa ngeNgongoni empeleni. Timvu titalwa eNtfwasahlobo. Futsi-ke lenye intfo, emagcuma aseJudiya manje, kunelichwa lelingemafidi langemashumi lamabili kulo. Belusi bebangaba kanjani ngephandle lapho na?

⁴¹ Ngako impela kuchamuka esayensini yetinganekwane temaRoma, lokwakulusuku lwekutsalwa kwankulunkulu welilanga. Kuma kwelilanga njengoba lendlula, tinsuku teluleka futsi teluleka, nebusuku buya ngekuba bufishane. Futsi emkhatsini weNgongoni tingema 20 nema 25 lusuku lwekutsalwa lwankulunkulu welilanga, ngaphansi kwesayensi yetinganekwane yemaRoma—Roma. Futsi-ke bonkulunkulu babo...Futsi-ke bebagubha lusuku lwekutsalwa kwankulunkulu welilanga. Futsi Constantine, na—nalebamisa umtsetfo sisekelo welibandla nahulumende

nalokunye nalokunye, watsi, “Sitokugucula” (angati kutsi kwakunguluphi lusuku) “futsi sikubeke etikwelusuku lwekutsalwa lwankulunkulu welilanga, futsi sikwente: *Lusuku lwekutsalwa lweNdvodzana yaNkulunkulu.*” Niyabona na? Lokukutsi . . . Kodvwa asati kutsi kwakunguluphi lusuku.

⁴² Kodvwa manje, kwabo, sekukhiphe lokunengi kakhulu kwaKhristu, sekuze kube ngiyo yonkhe intfo . . . labanye futsi babuyisa isayensi yetinganekwane yalesinye sidalwa lesasiphila, kucabangela, ligama linguNicholas loNgcwele noma—noma Kriss Kringle, lenye isayensi yetinganekwane yaseJalimane. Futsi konkhe kuyinganekwane nje, futsi Khristu akekho kuyo nhlobo.

⁴³ Nebantfu sewugucukele ekutsengeni inkantini, ne—nekugembula, nemafashini. Futsi ne—nemuntfu lo . . . umtsengisi longatsengisa timphahla takhe ngesikhatsi saKhisimusi angaphila umnyaka wonkhe, cishe impela. Niyabona na? Kuliholide lelikhulu impela, letekutsengiselana. Nebantfwanyana labancane labahluphekako esitaladini; batali babo abakhoni ku—kubavakashela ne—nesipho, njengalesivela kuSanta Claus, futsi behla ngesitaladi, netandla tabo letincane letingcolile nemehlo abo lamancane labovu. Ngi—ngiyakutondza nje kulubona luta. Bekufanele kube lusuku lolunesizotsa lwekukhonta kuNkulunkulu, esikhundleni sebuhlungu benhlitiyo nebuhlungu benhloko netintfo lolutentile. Akukho lutfo kuKhristu ngaloko. Kodvwa sisekhatsi ngco kwako konkhe loku manje.

⁴⁴ Sititfola tsine, intfo lefana nalebebangiyo ngalesosikhatsi. Niyabona, kukungena nje manje emkhosini lomkhulu. Jesu beketa eMkhosini weliPhasika. Futsi Bekangene eJerusalema . . . noma angena eJerusalema. Netiprofetho tako konkhe Lakwenta tifanele tigewaliseke. Yonkhe intfo leseBhayibhelini inalekuchazako. Lonkhe ligama linalelikuchazako. Akukho lutfo lolubhalwe emBhalweni ngaphandle kwalokune—nenchazelo lenkhulu.

⁴⁵ Ngakhuluma ngalobunye busuku eTucson, ngekutsi *Kungani Kwakufanele Kube Belusi Esikhundleni SaSiyazi Wetenkhola Na?* Watalalwa ngco eceleni kwelibandla. NaMoya loyiNgcwele uphuma uya le ehlane futsi uyamtsatsa, hhayi bosiyazi betenkhola, kodvwa belusi. Kwakufanele kube ngaleyondlela. Bosiyazi betenkhola bebangeke bawukholwe uMlayeto lonjalo. Ngako ba . . . kwakufanele kube belusi.

⁴⁶ Ngashumayela etulu lapha, eminyakeni lembalwa leyendlula, eminyakeni lemibili leyendlula, *Kwakungani Kona, Kube yiBhethlehem Lencane Na?* INkhosi itsandza, ngaKhisimusi lotako, ngifuna sishumaye ngekutsi, *Kungani Kwakufanele Kube Tati Na?* Labo *Kungani?*: banetimphendvulo kubo, futsi tikhona lapha eBhayibhelini. Futsi siphila

esikhatsini lesimangalisako, sikhatsi lesikhulu kunayoyonkhe iminyaka. Siphila lapho seku, noma ngusiphi sikhatsi sekutsi . . . sikhatsi singancamuka neliPhakadze lingahlanguka tsaca ekhatsi nako futsi kuchubeke. Iminyaka yabobonkhe baprofethi netati, tabuka phambili. Besifanele kuwo onkhe ema-awa sibe sekucapheleni kwetfu, sibuke kubuya kwaKhe.

⁴⁷ Sititfola tsine, kuloKhisimusi, cishe nje njengoba benta ngaKhisimusi wekucala noko. Live selicishe nje lihlakateke. Njengoba ngake ngashumayela kanye, ndzawanatsite, ngemlayeto wangaKhisimusi, *Live Libhidlik'ekhatsi*. Futsi live selicishe lifike ekubeni ticucu futsi. Bukani lokutamatama kwemhlaba lokunengi etulu lapha eCalifornia. Ngiyasho kungakenteki, ngaphambi kwekubuya kweNkhosi Jesu, kutsi Nkulunkulu uyocwilisa leyondzawo. Ngikholwa kutsi iHollywood neLos Angeles, naletotindzawo letingcolile laphaya, kutsi Nkulunkulu Somandla uyoticwilisa. Titoya ngaphansi ekugcineni kwelwandle. Futsi kunalesinengi kakhulu sono, niyabona, kungumcabo.

⁴⁸ Imphucuko ihambe nelilanga, isuka . . . futsi icale eMphumalanga, yaya enshonalanga. Futsi manje siseWest Coast. Uma ichubeka iya phambili, itobuyela emuva futsi eMphumalanga. Ngako leso sivimbelo. Nesono sihambe kanye nemphucuko, futsi kuba ngumgodzi wemanti langcolile wayoyonkhe iminyaka. Tintfo labatentako loko—loko tidalwa letibantfu letatingeke kuyoyonkhe leleminye iminyaka tingeke ticabange ngentfo lenjalo. Wesifazane batiphonse entfweni lengcolile kanje, sekuze kute wesifazane wanoma ngumuphi umnyaka lobekayo ke acabange ngentfo lenjalo njengoba senta namuhla. Futsi-ke sisasolo sitibita ngemaKhristu. Lihlazo lelinjena pho!

⁴⁹ Akumangalisi umprofethi lomkhulu waphakama, futsi watsi, “Angisuye umprofethi futsi kanjalo angisiyo indvodzana yemprofethi, kodvwa . . .” Watsi:

Ingwenyama seyibhodlile, futsi ngubani longeke esabe na? Futsi . . . Nkulunkulu sewukhulumile, futsi ngubani longema angaprofethi na?

Niyabona na? Kukhona lokutsite lokufanele kumemete.

⁵⁰ Sise-aweni lelibucayi; umhlaba ukulo. Kodvwa liBandla, liBandla sibili (hhayi lihlelo); kodvwa liBandla, Cobo lwaLo, selilungele kuncoba lokukhulu kunako konkhe Lelake lakwenta: kubuya kweMyeni kuMlobokati.

⁵¹ Siyehlukana, sibuke mesiya (intfo letsite) kubuya futsi asisindzise, asikhiphe kuko konkhe kwako. Sibuka phansi . . . tinkhatsato entasi eMphumalanga. Sibuka ngesheya e-Africa kulemibhejazane, netinkinga tebuve, nekuhlanganiswa, ne—nekubandlululana. Futsi sonkhe siphikisene futsi sampongolota lapha kungesiko kadzeni (bangani betfu labangemakhalatsi)

ngekutsi, “Sifanele sibe, sifanele sibe nekuhlanganiswa. Nguloko lesikudzingako. Sifanele sibe nekuhlanganiswa; wonkhe umuntfu, ngekulingana, wonkhe umuntfu.” Yebo-ke, loko kulunge ngalokuphelele. Loko kulunge ngalokuphelele. Angikholelwa ebugcilini. Labobantfu bekangesito tigcila kwekucala nje. Abasito tigcila.

⁵² Nkulunkulu ungumehlukanisi. Nginjalo nami futsi. Nanoma ngumuphi umKhristu ukwehlukana. Nkulunkulu uyabehlukanisa bantfu baKhe kubobonkhe labanye. Ba... Bebahlala njalo bakwehlukana. Wakhetsa sive. Ukhetsa bantfu. Ungumehlukanisi. Wenta tonkhe tive. Kodvwa noma kunjalo, umKhristu sibili ufanele abe ngumehlukanisi. Atehlukanise etintfweni telive nayo yonkhe intfo, bese uta enhlosweni yinye, Jesu Khristu.

⁵³ Kodvwa bayakumpongotelela loko. Ngitamile kubatjela, “Akusiyo intfo leyo leyoindzisa sive sakitsi. Loko lichinga nje letembusave kuphela. Kuyi—yintfo lesuka ebukhomanisini.” Ngicabanga kutsi Martin Luther King utoholela bantfu bakhe ekubulaweni lokukhulu kunako konkhe, nekubulala ngesibhuku, kulebake bangena kuko. Futsi ba... Niyabona, loko akunawulidvonsela live ndzawonye. Loko ngeke kusiondzise. Sibanika kuhlanganiswa. Manje kubi kakhulu kunaloku lokwake kwabangiko. Niyabona, lowo akusiwo u...lowo akusiwo umbuto. Kukhona intfo yinye lengakwenta kuphela: lowo nguNkulunkulu. Futsi impela abaKufuni.

⁵⁴ BebangaMfuni ngalesosikhatsi. Bebehlukana emkhatsini, netembusave tabo tatehlukana ekhatsi, tive tabo sasibhidlika, emabandla abo lalibhidlika, futsi bebakhalela Mesiya. BebaMfuna. “O, sitfumelele Mesiya.” Kodvwa ngesikhatsi Efika...

⁵⁵ Nkulunkulu waniketa...uniketa imphendvulo emkhulekweni wakho. Ucelile, futsi uyokwemukela. Futsi loko ku...bengingema lapha ema-awa, kuwesilisa nebesifazane, ngisho nemaKhristu, bakhulekela intfo letsite; naNkulunkulu uniketa imphendvulo futsi abayicondzi ngisho nekuyicondza.

⁵⁶ Futsi manje, Nkulunkulu wabanika imphendvulo. Bona bafuna Mesiya. Bebati kutsi bebake babanaye Khesari, futsi bebake babanabo—bebake babanabo boDavide, bebake babanabo boSolomoni (indvodza lehlakaniiphile), bebake babanabo boDavide (emachawe lanemandla), be—bebake babanato tonkhe tinhlobo, kodvwa bebati kutsi bebafanele babenelusito loluvela eZulwini futsi ba...Nkulunkulu bekabetsimbise Mesiya. Futsi Wabatfumelela lowoMesiya, emphendvulweni emkhulekweni wabo, kodvwa bebangaMfuni.

⁵⁷ Ngiyatibuta, namuhla, uma imikhuleko yetfu...Ubeva batsi, “Khulekelani invuselelo lenkhulu. Khulekelani loku. Khulekelani kuphumelela. Khulekelani bunye.” Ngiyatibuta,

uma Nkulunkulu bekangatfumela luhlelo lolunje, uma besingalwemukela. Ngiyatibuta nje kutsi besingakwemukela yini Lasitfumelela kona. Niyabona, Yena...Sizatfu sekutsi sikhulekele letintfo leti, ngoba siyati kuyadzingeka. Kodvwa uma Nkulunkulu alutfumela ngaleyondlela Lalufuna ngayo, ngako-ke akuyi ngekunambitsa kwetfu, futsi ngako-ke asinakwemukela. Futsi nguleyondlela lokwakungiyi ngalolosuku. Uma Bekangekho ekunambitseni kwenkholelo yabo neyabo...Be—bebangeke baMemukele futsi, namuhla. Ngulesosizatfu babuta lombuto, “Ngubani lona? Ngubani lomfo lotako?” Niyabona, kwakusikhatsi le—lesikhulu kakhulu. O, wonkhe umuntfu beka...kuphakama kwemimoya. Kukhona lokwakulungela kwenteka.

⁵⁸ Futsi asenibuke umhlaba namuhla, kuphakama kwemimoya lokunje umhlaba wonkhe lophila kuko. Ase wehle ngesitaladi... A—akukaphephi ngisho nekushayela. Akukaphephi ngisho kubasemgwacweni lomkhulu lonemizila lemine. Wonkhe umuntfu usekuphakameni kwemimoya, kuhlutfuka ne... Yin'indzaba na? Yehlisa umoya. Uyakuphi na? Nguloko lokwenta tibhedlela tetinhlanga tigcwale ma. Nguloko lokufake libandla kulesiyaluyalu lesinje. Ba—babopheke kakhulu tinhloko entfweni letsite. Bangeke bema futsi banake Livi laNkulunkulu, naleli-awa lesiphila kulo; konkhe ngaphansi kwebumatima, kuphakama kwemimoya.

⁵⁹ Futsi manje, siyati, sicaphele. Umhlaba usandza kwendlula nje etinhlungwini letinkhulu tekubeleka letitsite. Nelibandla lendlula etinhlungwini letitsite tekutala. Lifanele lendlule etinhlungwini tekubeleka ngaphambi kwekutsi linikete...Ngamunye webaprofethi, ngesikhatsi befika eveni, kwakubhlungu bekubeleka ebandleni. Live lendlule eMphini yeMhlaba yekuCala, iMphi yeMhlaba yesiBili, futsi manje selilungele iMphi yeMhlaba yesiTsatfu. Futsi lisetinhlungwini tekutala futsi. Kodvwa kukhona intfo yinye kuphela lengaletsa kuthula, futsi lowo nguKhristu.

⁶⁰ Onkhe emachinga etfu, nemibono yetfu, nekwakhiwa kwebufundisi betfu, natotonkhe tembusave tetfu, nayoyonkhe isayensi yetfu nayoyonkhe intfo, kufakazelekile kutsi kungumbhedvo. Futsi-ke sikhulekela kutsi Nkulunkulu a—asisite, alamule, “Wota usentele lokutsite.” Futsi-ke uma Akwenta, ngiyatibuta nje kutsi besiyokhona yini kuKucondza; kutsi besiyokhona yini kuKwemukela; noma ngisho besingaKunaka na?

⁶¹ Manje nguloko lokwentiwa emuva kuletotinsuku. Bebayobe bakhuleka, bebayoba natotonkhe tinhlobo tebaholi labakhulu, bebayoba ngaphansi kwabohulumende, bebayoba ngaphansi kwebukhosi, bebayoba ngaphansi kwayoyonkhe intfo, behluleli. Kodvwa bebati kutsi kunayinye kuphela intfo leyayingabasindzisa, lowo kwakunguMesiya lotako. Futsi

Mesiya uchaza kutsi “logcotjiwe.” Sidalwa lesingumuntu lesasigcotjiwe. Khona-ke sidalwa lesingumuntu, lesigcotjiwe ngeLivi. Livi lentiwe inyama emkhatsini wetfu. Futsi ngesikhatsi Efika, Be—Bekangekho nje impela ekunambitseni lebebaMfuna kuko; hhayi kulokunambitsa lebebanako. . . kutsi Bekafanele angene kuko. Ngako ngako-ke ba—ba—bayamemeta, “Ngubani lomfo? Umayelana nani wonkhe lomsindvo?” Sicuku sebantfukatana entasi lapho egedeni, bephula emasundvu ne. . .

⁶² Futsi watsi, “Leni, bathuliseni. Bayasetfusa, lendlela labamemeta ngayo, futsi bampongolota, futsi bachubeka.”

⁶³ Watsi, “Uma bathula, lamadvwala ngekushesha atomemeta.”

⁶⁴ O, sikhatsi sasisombulula! Siprofetho sasigwaliseka. Akumangalisi! “INGwenyama iyabhodla, futsi ngubani longeke esabe na? Futsi Nkulunkulu ukhulumile. Ngubani longeke aprofethe na?”

⁶⁵ “Cha, uma Bekangekho nje ekunambitseni kwetfu lucobo. . .Uma nje Bekangesiyo indlela lesasiMfuna ngayo, indlela lesasicabanga kutsi Ufanele efike ngayo, sasingeke siMemukele.” Ngako-ke, kwakutivumokholo tabo letatibakhweshise kakhulu eVini lelibhaliwe. Bebakhweshe kakhulu, behluleka kuMcondza lebebaMkhulekele kutsi efike. Emabandla abo bekabakhweshise kakhulu, kwaze kwatsi yona kanye lentfo lebebayikhulekele, yayikhona lapho kubo ngco, futsi yayingekho ekunambitseni kwabo, futsi ngako a— a—abakhonanga kutsi baLikholwe. Befafanele bakhweshe kuLo. BaLicosha. Ba. . . Yinye kuphela intfo longayenta uma uhlangana naKhristu. Loko kusekutseni uyaMemukela noma uyaMala. Ungeke nje usuke uhambe ubesekhatsi nendzawo. Ungeke wakwenta loko. Aku—akusiko kwakho kukwenta. Kungaleyondlela nje.

⁶⁶ Caphelani nje, bambalwa kanjani labaMcondza kutsi uLivi leliGcotjiwe, langalolosuku. Niyabona, Nkulunkulu ekucaleni, angulongenasisphetfo, futsi ati tintfo tonkhe kusukela ekucaleni. . .Futsi intfo kuphela letintfo leti letingiko kuvetwa ebaleni kwetincenye taKhe. Incenye. . . Unencenye. Ngumcabango wakho. *Ucabanga* ngalokutsite, bese uyakukhuluma, bese uyakutsatsa. Lowo nguNkulunkulu. Yena, ekucaleni. . .Uma u. . .Uma wake wabakhona noma uyoke ubeseZulwini, wawuvele useZulwini kwasekucaleni nje. Uyincenye yaNkulunkulu. Wawungumcabango waKhe. Bekalati ligama lakho. Bekakwati kutsi wawungubani ngaphambi kwekutsi kuke kubekhona i—i—imolekhuli, kungakabikhona kukhanya. Kungakabikhona lutfo, Wakwati wena neligama lakho. Futsi walifaka eNewadzini yekuPhila yeliWundlu, ngaphambi kwekutsi umhlaba uke ubunjwe. Niyabona, wawungumcabango waKhe. Kwase kutsi-ke i. . .Wase ke

sewuba Livi. Futsi livi li—lingumcabango lovakalisiwe. Khona-ke uyabonakaliswa.

⁶⁷ Nguleyondlela Lebekangiyo. Bekakhona ekucaleni ngesingaYe. Nkulunkulu bekhala yedvwa nemicabango yaKhe. Angeke asaphindze akwente loko ngoba imicabango yaKhe yentiwa yabonakaliswa. Futsi kungako sikhona khona lapha, kulolusuku...nguNkulunkulu ahlanganyela nemicabango yaKhe, ibonakaliswa. Niyabona na? Nako lapho sikhona. Ngako, wena, ngekutsatsa umcabango, ungeke wengete ngisho nasinye silinganiso sesitfombo sakho. Ungeke ukwente *loku*, *lokwa*, noma *lolokunye*. NguNkulunkulu lokhombisa sihawu. NguNkulunkulu. “Konkhe Babe Langiphe kona kuyokuta kiMi, futsi akekho longeta uma Babe waMi angamdvonsi.” Loko kuyakucatulula.

⁶⁸ Manje, caphelani nje, bambalwa kanjani ngelusuku lwaKhe, baletigidzi letisetikwemhlaba, labangazange ngisho bati ngaYe alapha. Cabanga nje, kwakunemashumi...tigidzi tebantfu letingazange tati lutfo ngako. Futsi kucabanga, ka-Israyeli ngalesosikhatsi, kwakunebantfu labatigidzi letimbili nehhafu ePalastine, tema-Israyeli, futsi akukho ngisho namunye ekhulwini kubo lowake wakwati. Akumangalisi Atsi, “Lisango lincane nendlela yincane, kepha bambalwa labayoba khona labatoyitfolo.” Cabanga nje kutsi bangakhi labangaMcondzanga! Lebebangati kutsi Bekanguloko. Futsi bona bakhona ngco lapho Labekakhona khona; leyo yincenye ledzabukisako.

⁶⁹ Labo labahamba naYe, futsi baMbona esitaladini, nalokunye...a—abacondzanga kutsi BekanguBani, ngoba Sathane wabona kutsi Bekane—neligama lelinenhlamba kwendlula onkhe lelalinganikwa umuntfu. Wabitwa live (live lemvelo)...Wa—Wabitwa ngelivezandlebe (ngoba washo kutsi “make, bekatoba ngumake ngaYe, ngaJosefa, ngaphambi kwekutsi ashade naye”). Ngako uMnika ligama lelingekho emtsetfweni.

⁷⁰ Laphindza futsi, li—libandla laMbona emandleni aKhe lamakhulu ekubonakalisa. Abonakalisa ini na? Angabonakalisi sivumokholo! Bekabonakalisa Livi! BekaLivi leliGcotjiwe, cobo lwaKhe. Futsi ngesikhatsi babona loko kwenteka (kubonakaliswa, Mesiya loGcotjiwe), baLencaba. BebangaLifuni. Lalingekho ekunambitseni kwabo. Leyo yincenye ledzabukisako. Bangakhi...? Kucabange nje! Njengakuletinye tinsuku nje.

⁷¹ Niyabona, ngamunye bebanekuhumusha lokukwabo kweLivi. Nguloko loku...sizatfu Israyeli angamcondzanga Mosi. Ngulesosizatfu live lingamcondzanga Nowa. Ngulesosizatfu bonkhe baprofethi angacondvwanga. Bebanekuhumusha lokungekwabo kweLivi. Kodvwa

Nkulunkulu, kuwowonkhe umnyaka, bekanaMesiya waKhe. Niyabona na? Kwencaba uMlayeto waNowa, kwakukwencaba Nkulunkulu. Kwencaba Nowa, kwakukubhubha. Kwencaba Mosi, kwakukubhubha. Kwakungu...BebaboMesiya labaGcotjiwe bangalowomnyaka, leLivi leletsenjiselwa lowomnyaka. Futsi ngesikhatsi Jesu efika, Bekakugcwala kweLivi.

⁷² Nkulunkulu, cobo lwaKhe, wentiwa ngesakhiwo semuntfu, ngematsambo nenyama; LoGcotjiwe. Futsi bebefanele bakubone loko. Kodvwa niyabona, live labo—labo lelibandla lalengete kakhulu lapha futsi lasusa lapha na—nalokunye, kwate kwacoveka kakhulu baze be—betsemba libandla labo esikhundleni se—seLivi. Futsi ngesikhatsi babone libandla labo ligcotjiwe, khona-ke bacabanga kutsi intfo letsite lenkhulu yayenteka. Kodvwa ngesikhatsi babone li—liVi ligcotjiwe, base-ke batsi, “Lobo buhlanya. Lendvodza ingudeveli, Bhelzebule.” Ngoba kwakuphambene kakhulu nelibandla labo kwaze... tivumokholo telibandla labo naloko lebebakwentile. Futsi kwakungaleyondlela kuko konkhe kufika kwemprofethi, libandla laliba ngulelicoveke kakhulu.

⁷³ Nkulunkulu watfumela phansi imitsetfo yaKhe futsi wabanika sivumelwano. Nemphristi bekangena futsi atsatsa kancane, futsi engete kuwo, futsi atsatsa ngalapha, futsi ente sivumokholo ngako. Futsi-ke, Nkulunkulu bekavusa nomakuphi, lomuny’umuntfu logcotjiwe lobekavuswa emandleni aMoya. Futsi bekahlala atondvwa njalo baphristi, ngemakhosi. Futsi—futsi lapho baprofethi bemanga bagcoke tingubo tabo letintofontofo, futsi bahamba ngesizotsa, futsi kancane emkhatsini wemakhosi nebaphristi, kufaneleka kwemagama lamakhulu ne—netintfo. Khona-ke wangempela, umprofethi weliciniso, akachamukanga ndzawo, ayikho ngisho nayiphi yetinhlango tabo.

⁷⁴ Kuphi—bekakuphi noma ngukuphi eBhayibhelini, lapho khona Nkulunkulu ake atsatsa umphristi wase wenta umprofethi ngaye na? Kukuphi lapho Nkulunkulu ake atsatsa khona umfundisi longusiyazi wetenkhlo (indvodza lececeshiwe, indvodza lececeshelwe isayensi yetenkhlo) futsi wenta umprofethi ngayo na? Akukaze etindzabeni temilandvo tanoma kuphi, ake Akwenta khona, kunoma ngumuphi umnyaka...lake Akwenta. Utofanele asuke kuleyonchubo, futsi akukhuphule. Futsi nguloko Lebekakwentile lapha.

⁷⁵ Jesu, ngesikhatsi Atalwa eBhethlehemama yaseJudiya, emndenini lophuyile, futsi Bekangenalimuva ngekwati kwabo, munye nje wesive sa—sakaJuda, namake Wakhe nababe bekavela elutalweni lwaDavide; futsi bebefanele benyuke futsi bakhokhiswe umtselw. Futsi Nangu lapha ke, umfo losemncane nje, lapho...angenti lutfo kodvwa abhidlita emabandla. Futsi bebaMtondza. Futsi bebangasho lutfo ngaphandle kwekutsi

lowomuntfu wente imimangaliso. Phetro wakuvakalisa loko ngeluDuku lwePhentekhosti, watsi, “Jesu, waseNazaretha, iNdvodza lefakazelwe nguNkulunkulu emkhatsini wetfu, kutsi Nkulunkulu bekanaYe.” Futsi kungengeti eVini laKhe noma yini; kukwenta kucace kakhudlwana: “BekanguNkulunkulu entiwe inyama anatsi. Nkulunkulu anatsi.”

⁷⁶ Futsi kushiwo ngalolobunye busuku, kutsi Mosi, emile lapho nesandla sakhe sisesifubeni sakhe, wa...lowo kwakunguNkulunkulu kuMosi. Wa... (abambe timfihlo enhlityweni yakhe), futsi wasiveta simhlophe bulephelo. Wase-ke usibuyisela esifubeni sakhe futsi wasiphilisa, futsi ke wase uyasiveta futsi kutsi ngesikhatsi Atfumela uMoya loyiNgcwele wehla; lokwakunguNkulunkulu, futsi, ngalesinye simo nje ngeluDuku lwePhentekhosti. Futsi siyaSencaba. Asisifuni Leso. Nguleyondlela labenta ngayo ngalesosikhatsi. Nguleyondlela lebesingacishe sikwente ngayo namuhla.

⁷⁷ Siyabona, wonkhe umuntfu unekuhumusha kwakhe lucobo. Kungako kudida kangaka. Kodvwa niyati, liBhayibheli lasho, kutsi, “LeLivi alisilo lekuhunyushwa ngumuntfu ngekwakhe.” Alidzingi kuhumusha kwePresbyterian kwaLo. Alidzingi kuhumusha kweBaptisti. Kanjalo aLidzingi kuhumusha kwePhentekhostali. Nkulunkulu ungunhumushi waKhe yena. Watsi Uyokwenta, ngako nje Uyakwenta, futsi loko kuyakucatulula. Ngako kungako nje babona Livi lesetsembiso ligcotjiwe bese-ke aba—abakhoni kuLemukela, niyabona, ngoba Liphambene netivumokholo tabo—tabo.

⁷⁸ Kutsi Mesiya (LoGcotjiwe) uyobukeka anjani, nekutsi Uyokwentani; kwakukhashane nekucondza kwabo. Futsi-ke ngesikhatsi bakufundzelwa kona emiBhalweni, loko Layokwenta, bebasolo nje bangaKucondzi. Ngoba ngesikhatsi letati leti tita, tisuka enhla eBhabhiloni, tatitsi atibe senyakatfo-mphumalanga neJerusalem, futsi tabuka phansi tase tiyayibona leyoNkhanyeti iphokophele ngasenshonalanga. TaYilandzela iminyaka lemibili, tichamuka tehla tincamula eMfuleni iThigrisi, futsi tidzabula etigodzini naseShinar, futsi teta entasi, teta enhloko-dolobha yato tonkhe tinkholo. Inkholo lenkhulu kunatontkhe emhlabeni, ethempelini, eJerusalem. Futsi tehla tenyuka ngetitaladi titsi, “Uphi Lowo na? Uphi Lowo lotelwe loyiNkhosi yemaJuda na?” Ngani, akekho umuntfu lobekati lutfo ngako. Kwakucakile.

⁷⁹ Kwanyakatisa ngisho inkantolo lephakeme iSanhedrin... kwabitwa tifundziswa letinkholo futsi kwatsiwa, “Fundzani emiBhalweni lapho Mesiya...”

⁸⁰ Futsi bahamba futsi batfola i—imiBhalo futsi bafundza kutsi Mikha washo kutsi, “Ngaphandle... Judiya... Bhetlehema yaseJudiya, awusuye lomncane kubobonkhe babusi na? Kepha kuwe kuyovela lombusi.”

Niyabona, esikhundleni sekuphenyisisa, bavele bakulahla nje, “Yebo-ke, kusicuku sekuhlanya.” Niyabona na? Kungako belusi bawutsatsa loMlayeto. Niyabona, aba... Banekuhumusha lokungekwabo, ngako-ke, ba—bayigeja intfo leliciniso sibili.

⁸¹ Kodvwa njengoba kuhlala kwenteka, uma Efika, Ufika ngayo kanye nje indlela Livi lelatsi Uyofika ngayo. Ufika edolobheni ngalokungiko nje impela, esihlokweni setfu manje ekuseni, indlela Livi lelatsi Uyofika ngayo. Futsi batsi, “Ngubani?” Niyabona kutsi ngichaza kutsini na? Befanele kwati kutsi kwakungubani. Futsi lapha... hhayi live lelingaphandle, kodvwa live lelibandla latsi, “Ngubani? Ngubani lona?” Ngesikhatsi, lapho, imiBhalo yayisho ngalokucacile kutsi leyo nguyonandlela nje Layofika ngayo. Futsi batsi, “Ngubani? Ngubani lomfo? Ani onkhe lamadlingozi na? Yekelani kwenta wonkhe lowomsindvo, uyasetfusa.” Uh-huh. Niyabona na? I... Niyabona na? Yona kanye nje lentfo lebebayikhulekele yayikhona ngco lapho esandleni sabo, futsi abayicondzanga. Futsi Ufika ngayo kanye nje lendlela leyashiwo ngumBhalo kutsi Uyofika ngayo. Futsi uma Efika namuhla, Uyofika ngayo nje indlela umBhalo lowatsi Uyofika ngayo. Ufika njalonjalo ngekunambitsa kweLivi laNkulunkulu, futsi hhayi ngekunambitsa kwemcondvo lotsite wasiyazi wetenkholo ngako.

⁸² Kepha ngabe, benati yini kutsi Livi laNkulunkulu alizange selite kusiyazi wetenkholo na? Tfola imiBhalo lapho Lake lakwenta khona. Livi aliti kubosiyazi betenkholo; aliti nhlobo. Kodvwa niyabona, uma Livi belentiwe labonakaliswa namuhla, Livi lelusuku lwetfu, beLiyoba sekunambitseni kweLivi laNkulunkulu. Hhayi ekunambitseni kwemcondvo walotsite. Nkulunkulu bekayotsatsa Livi laKhe Laletsembisela lolusuku, futsi aLigcobe, futsi beLiyokwenteka. Nguloko kuphela. Ayikho indlela yekuLivimba kutsi lenteke. Liyokwenta noma kanjani, akunandzaba kutsi libandla litsini nekutsi bonkhe labanye ukholwani. Li... Nkulunkulu uyokwenta noma kanjani. Bayoba yingcosana nje impela labayo ke bati ngako. Kunjalo, labayingcosana impela nje. Kwakuhlala njalo kungaleyondlela.

⁸³ Niyabona, ngekuhumusha lokungekwabo, bebangeke bente lutfo lolunye ngoba bebancike kuloko libandla lelalibatjele kona. Kodvwa Bekatofika... Uhlala njalo efika ngalesosikhatsi... Wakwenta ngalesosikhatsi, njalo, futsi Utokwenta ngasosonkhe sikhatsi Lefika ngaso, futsi yonkhe intfo Layentako, iyoba sekunambitseni kweLivi. Ngako ngako-ke, singeke sibeke litsemba kuloko lokushiwo ngulabanye bantfu. Yinye kuphela intfo lekhona longabeka litsemba kuyo, futsi leyo Livi. Futsi naleLivi linguNkulunkulu. NeLivi leligcotjiwe lenta Mesiya; Livi leligcotjiwe leli-awa. Kuhle kanjani pho! Bakugeja, Livi; lelingilo... Bebane... Livi

lihla njalo licinisile, kodvwa kuumusha kwabo ngaLo kwakuliphutsa.

⁸⁴ Ngiyatibuta uma lentfo lenkhulu, loMkhandlu weNkholo lesinawo emhlabeni namuhla, neMkhandlu wemaBandla eMhlaba ubumbana ndzawonye usenta sonkhe sibe munye. . . Ngiyatibuta uma kutsi bayacondza uma. . . Nguloko ngco imiBhalo leyatsi bayokwenta. Kodvwa bacabanga kutsi kuyintfo lemangalisa kakhulu emhlabeni, kutsi sonkhe singahlanganisa tandla futsi sibe munye. Batsi, “Jesu wakhuleka kutsi sibe munye.” Liciniso lelo. Kodvwa hhayi lolohlobo lwebunye.

⁸⁵ Watsi, “Sibe munye njengoba Mine naBabe simunye.” Ya, sibe ngulohlobo lwebunye. Ngako-ke kuyoba kanjani loko na? Livi kiti kuyoba Livi leligcotjiwe. Lobo bunye baNkulunkulu. Niyabona, bunye baNkulunkulu Livi leligcotjiwe kuwe. Niyabona na? Khona-ke ubayindvodzana (mesiya) yemnyaka.

⁸⁶ Manje sitfola bantfu bafana kakhulu. Bantfu abakantjintji. Labantfu laba bebahlukaniswe baba macembu lamatsatfu. Futsi sitobuka loko imizuzu lembalwa manje. Ngiyati sengitoshiywa sikhatsi kancanyana nje, uma kulungile kini. Nginesa kakhulu, nje ngi-ngi-ngi. . . Angati; ngi-ngiyangena futsi ngibhale imiBhalo phansi, nemanotsi lamancane. Bese-ke ngi-ngingena lapho na-naMoya loyiNgewe ubamba kunye, futsi ngi-ngi-ngi-ngi. . . kubukeka nje kwangatsi akukho kuphela kuko nje. Kuloku kuchubeka nje kuhamba. Kodvwa, manje, esihlokweni setfu.

⁸⁷ Bebehlukene, lapho, emacenjini lamatsatfu lehlukene, nemicondvo lemitsatfu leyehlukene. Labanye babo bebaMkholwa. Labanye baMtondza. Futsi labanye abatanga kutsi bafanele bentenjani.

⁸⁸ Niyabona na? Leyo-leyo yindlela nje lesikutfole ngayo. Ngashumayela, ngikhulwa kutsi kulelibandla, kanye: *Labakhulwako, Bazenzisi, nalabaNgakhulwa*. Bona bobatsatfu ecenjini, u-unako loko kuyoyonkhe indzawo. Loku butsatfu ecenjini, futsi; kubona lesimo lesi sebantfu besisolo singiso. Singabuyela emuva le futsi sifakaze, leso simo sebantfu sonkhe sikhatsi. Bebasolo bakulohlobo lwesimo.

⁸⁹ Ngako-ke ngekubona kutsi bekuhlala njalo kungaleyondlela, khona-ke kusenta sibe ngulabatsandza kukholwa kutsi Nkulunkulu wenta bantfu kutsi babengaleyondlela. Ngani, Uyokwenta sitsa saKhe kutsi siMdvumise. Yonkhe intfo. . . Pawula, abhala, kubaseRoma, sahluko 8, watsi, “O, ndvodza lesiwula. Lu-lungasho yini lubumba kumbumbi, kutsi ukwentelani kwami. . . mine kanjena? Akanamandla yini kwenta sitja sinye lesihloniphekako nalesinye lesingakahlonipheki na?” Kube-ke Akabentanga busuku? Bewungeke ukutfokotele kukhanya kwelilanga. Kube konkhe bekukukhanya kwelilanga, bewungeke wati kutsi

litsakaselwa kanjani. Kube-ke bekungekho kugula? Bewungeke ukwati kutsi itsakaselwa kanjani imphilo lenhle. Kube-ke bebangekho bantfu lababi? Bebangekho besifazane lababi na? Wesifazane lolungile bekangeke ahlonishwe. Niyabona na? Bebangeke...Kuhlonishwa bekungeke kube kwakhe, ngoba konkhe kungaleyondlela nje, kuyintfo nje yinye lethulile. Kodvwa kungumtsetfo wekwehlukana.

⁹⁰ Nkulunkulu ukwenta kanjalo: lomunye angahlonipheki kakhulu, kukhombisa lolohloniphekile; lomunye abe khashane le ngekubasephutseni, kuveta...Kube bekungenjalo, loko bekuyoba yintfo lelungile. Kube bekungekho...Angeke kubenelidola mbumbulu ngaphandle kubekhona lidola mbamba. Bese-ke lelimbumbulu li...Uma lentiwa nje labambumbulu kwasekucaleni, khona-ke beliyoba ngilo sibili. Kodvwa li—liyikhophi. Angeke kubekhona...Angeke kubekhona sono ngaphandle kubekhona kulunga. Ngoba kulunga yi—yintfo lelungile, futsi sono siyimphehndvuketelo yekulunga. Ngalamany'emagama, liciniso liliciniso. Emanga angeke abe ngemanga ngaphandle kucala kube neliciniso; kuphendvuketela lelociniso libe ngemanga. Ngako sono sonkhe asisilutfo ngaphandle kwekulunga lokuphendvuketelwe. Ngako-ke, kunenchubo eveni.

⁹¹ Tinchubo letimbili; futsi lenye yato yinchubo *lelungile*, futsi lelenye yinchubo *lephendvuketelwe*. Futsi lenye yato Livi laNkulunkulu, lelicinisile; futsi lonkhe livi lemuntfu lingemanga. Futsi lenchubo yebuhlelo lesinayo namuhla, ibumba uMkhandlu wemaBandla eMhlaba kwenta luphawu lwesilo kutsi bahlanganiswe ndzawonye, yintfo leliphutsa. Futsi umuntfu ngekuphumphutseka bahamba bangene kuko.

⁹² Nkulunkulu uyibekile intfo emhlabeni yabo kubakhulula ngayo. Kodvwa bacabanga kutsi kusicuku sebhulanya. Abakufuni. Bayakucisha. Bacabanga kutsi bafanele bente lokutsite ngako. Bafanele bente inchubo lokungeyabo. Nkulunkulu sewuvele unayo inchubo lapha, Livi laKhe. Kodvwa asikufuni Loko. Ngako sititfolo tsine namuhla, njengoba nje bebanjalo ngalesosikhatsi.

⁹³ Futsi manje, loku sibona bantfu bakhiwe kutsi babengaleyondlela...Caphelani, wena utsi...Ngi—ngiyati ngitsatsa incumbi yesikhatsi, kodvwa angifuni kutsi ngibesolo ngibuka loko ngoba kuyangesabisa. Niyabona na?

⁹⁴ Tembusave; manje sitsatsa njengoba...Ake sitsatse sibonelo nje...kubona uma bantfu bakhiwe kuba semazingeni lamatsatfu—lamatsatfu. Ake sitsatse tembusave. Kukhona labanye lovutsa-bhe ngemuntfu. Futsi lelinye licembu liyamtondza. Futsi lelinye licembu alati kutsi litokwentanjani ngaye; abati kutsi ngukuphi, futsi kubaphonsela ekudidekeni.

⁹⁵ Lomuntfu watsi, “O, ungumuntfu lomkhulu. U—utoba nguMengameli wetfu lobendlula bonkhe.”

Lolomunye watsi, “Akasilutfo kuphela ulihlongandlebe.”

⁹⁶ Khona-ke *emkhatsini* watsi, “Manje angikwati lengifanele ngikwente.” Niyabona na? Niyabona, sakhiwe ngaleyondlela. Sentiwe kanjalo. Nguleyondlela tidalwa letibantfu letingiyo. Kwakufanele kube ngaleyondlela kugcwalisa indlela yekuphatsa lenkhulu yaNkulunkulu. Nekwenta kuzuza kwaKhe Latokufeza emhlabeni, umuntfu wafanele akhiwe kanjalo. Lomunye *ucinisile*. Lomunye use*phutseni*. Futsi lomunye use*emkhatsini* walalababili. Bekuhlala njalo kungaleyondlela.

⁹⁷ Caphelani, bayakwenta loko ngasosonkhe sikhatsi bangati. . . Lomuntfu losemkhatsini, kuyinzawo lembi ngoba: lomunye angalukhombisa ludzaba, kungani acabanga kutsi ucinisile; lomunye angakhombisa kutsi ucabanga kutsi usephutseni kanjani; futsi lolomunye losemkhatsini akatilutfo ngalenzaba, akati kutsi ajikele ngakuphi. Futsi kungaleyondlela nje enkholweni. Bantfu benta lokufanako namuhla mayelana nesiphetfo sabo saPhakadze.

⁹⁸ Manje sitolimata, umzuzu nje. Bayakwenta mayelana nesiphetfo sabo saPhakadze. Umuntfu uyokwehlela lapha kuloku—kuloku. . . kutsi adle. Futsi uma ungatfolo bulembu endishini yakho yelisobho, bewuyofuna kuyimangalela leyonkapane noma lesositolo lesitsengisa kudla. Leni, bewungeke ulidle lelosobho, beliyoba nashevu. Be—be—be—bewungeke ulidle nhlobo, liphela lelikhulu noma intfo letsite lebile endishini yelisobho. Leni, bewungeke ulidle nhlobo. Kuyokugulisa kucabanga ngalo. Kodvwa noko, uyovumela lesosicuku sabosiyazi betenkholo bafucele lokutsite kwehle ngemphimbo wakho lokuyokukhweshisa ngetigidzi temamayela kuNkulunkulu, futsi ukumite. Abe kantsi, “Umuntfu uyophila ngalo lonkhe Livi leliphuma emlonyeni waNkulunkulu.” Kuluketane umphefumulo wakho lolengela ngalo esihogweni. Futsi njengoba ngishito phambilini, “Luketane lucine kakhulu lapho libutsakatsaka khona kakhulu.” Lihhuka linye kutsi lidzabuke. . . nguloko kuphela lofanele ukwente kudzabula lelinye lawo; nguloko kuphela. Onkhe lamanye awo livele liceke nalo. Licine kuphela nje ngelihhuka lalo lelibutsakatsaka kakhulu.

⁹⁹ Manje. . . Futsi umuntfu lowatiko uma udla lelosobho linebulembu lobunaphoyizeni kulo, beliyocishe likugulise. Bewuyofanele uye esibhedlela, futsi—futsi ube nekumunywa esiswini sakho nenkhatsato loyondlula kuyo. Futsi bekuyokubulala empeleni. Kodvwa, hhe! Bewuyo. . . Leni, bewungeke uye ngasenzaweni lenjalo. Bewungeke ufune kuphindze ulubeke emnyango futsi, ngoba we—we—wesaba kutsi uyofakwa phoyizeni futsi ufe. Futsi-ke ngekwelucobo

nijoyine, nifake emagama enu etincwadzini, futsi nilwele sona impela sizatfu salentfo leyo liBhayibheli lelatsi, “Akusiko kulahla umtimba wakho, kodvwa kutfumela umphefumulo wakho esihogweni.” Niyabona na? Bantfu benta lokucake kangaka. Ba—bane...Batsatsa siphetho sabo saPhakadze, basigcilise egameni lelitsite lesayensi yetenkholo. Futsi ungabaletsela lomBhalo, watsi, “Nguloku liBhayibheli lelakusho. Naku khona lapha.”

¹⁰⁰ Futsi siyazi wetenkholo aLibuke, “Yebo-ke, loko bekukwalolunye lusuku.” Niyabona na? Futsi niyamlaleta. Niyakubona lokushiwo nguNkulunkulu. Wangempela, umKhristu welicinisio ulalela kuphela leloLivi, futsi nguloko kuphela. Umuntfu waNkulunkulu uphila ngalesoSinkhwa.

¹⁰¹ Caphelani, labanye—labanye bayakholelwa eVini. Babe labanye bakholelwa ekuhumusheni kwabo kwebuhlelo. Futsi kukhona labanye, ngalokudideka loku, labangati kutsi bakholwe yini.

¹⁰² Manje *labanye* babo batsi, “O, loMkhandlu wemaBandla eMhlaba, lowo utoba yintfo. Utosenta sonkhe sibe munye. O, kunguloko nje.”

¹⁰³ Futsi labanye batsi, “Ngani, kukwadeveli! Naku lapha emBhalweni.”

¹⁰⁴ Ngako-ke lomuntfu *longatsatsi sikhatsi* sekuhlala phansi futsi akhuleke futsi akufunisise, watsi, “O, khohlwa ngiko.” Uhuh. Ukhohlwe ngiko? Ngeyakho...ngalesitatimende sakho, mnaketfu, ngesikhundla sakho, ngekutsi litemu lini lolitsatsa ngaso, kutokutfumela esiphetselweni sakho saPhakadze lapho uyoba khona kuze kube phakadze. Ungakweni loko.

¹⁰⁵ Kusifanele kuhlala phansi uma noma nguyiphi intfo lenjengalena ivuka. Futsi umbuto, njengasetinsukwini taJesu; ngesikhatsi beta, libandla latsi, “O, Ulimbuka nje. Akukho lutfo kuYe.”

¹⁰⁶ Kodvwa Munye watsi, “Hlolani imiBhalo.” Watsi, “KuYo nicabanga kutsi ninekuPhila lokuPhakadze, futsi Iyanitjela kutsi NginguBani.”

¹⁰⁷ Khona-ke besilisa, besifazane, nanoma siphi sigaba sebuKhristu sisonkhe, noma kuba nelisasasa esiphethweni sabo saPhakadze, bafanele bahlole imiBhalo futsi babone kutsi BekanguBani. Khona-ke umbuto wawungeyukuba kutsi, “Ngubani lona?” Bebayotsi, “Nangu!” Ngulowo umehluko. Niyabona, ngumuntfu, ba—ba—batsandza kuba ngaleyondlela nje. Labanye bamiselwe kuko. Kulukhuni kusho loko, kodvwa licinisio. Kuyakukhombisa. Niyabona na?

¹⁰⁸ Manje, namuhla, *labanye* utsi, “Ngiyalikhholwa Livi. Livi liliCiniso; lonkhe Livi laLo.”

109 *Labanye* batsi, “A, belusi betfu bayahamba futsi bafundze lolohlobo lwe. . . Bayati kutsi batsini ngaLoko.”

110 *Lomunye* watsi, “Yebo-ke, angati. Ngajoyina *leli*. Bengingalitsandzi. Ngahamba ngeta ngalapha futsi ngajoyina *leli*. A—angati kutsi ngibe walphi.” Niyabona na? Kungaleyondlela nje lokwakungayo ngalesosikhatsi, luhlobo lolufanako lwesicuku. Yebo-ke bekuhlala njalo kungaleyondlela, kusukela ekucaleni, futsi kuyohlala kunjalo futsi.

111 Manje asinake liCiniso leliBhayibheli kulendzaba, futsi sibone uma Licinisile; kwemizuzu nje lembalwa manje. . . Adamu. . . Ekucaleni kwacala kwasuka kanje, indlela lesinayo ngako ngco namuhla, ayikantjintji nakancane. *Adamu* beka “likholwa.” *Sathane* bekangu “longakholwa”; akalikholwanga Livi. Ngako watfola *Eva*, lobeka “ngenasiciniseko” noma Lalicinisile noma cha. Niyabona na? Sathane, longakholwa. . . Nkulunkulu watsi, “Ngalelilanga nidla lapho, ngalelilanga niyafa.”

112 Sathane watsi, “Loko akusilo liciniso.” Niyabona, futsi bekangaLikhholwa. Adamu waLikhholwa. Ngako wasebenta kulowo lobekasemkhatsini. Bebangeke nje basho. . . bekangeke nje akusho.

113 Manje, caphelani, lowesifazane lapha umelele libandla lesikhatsi lesitako lelihlelo lelibitwa ngemlobokati. Konkhe kuvela kuGenesisi. Yimbewu. Ucala kuGenesisi; uyositfola sicondzile sitfombe sakho. Niyabona na? Manje, lapha, bekamelele libandla lalolusuku ngoba labanye utsi (manje sitsatsa emaPresbyterian, nemaLuthela, nawo onkhe eta ngalapha, labosomabhezini lona nalokunye), “Singatsandza kuba ne. . . Sifuna umbhabhatiso waMoya loNgcwele. Si—singatsandza kuWutfo.”

114 Niyalucondza lolusuku lesasingaba kulo na? Niyabona na? Kwakungaba kutsi abaWutfoli. Niyati kutsi Jesu watsini, “Ngesikhatsi tona, intfombi ntfo lelele. . .”?

115 Manje, khumbulani, intfombi lelele ita kutofuna emafutsa. Bekanamatseliswe onkhe ngeluphawu. AyiWutfolanga. AyiWutfolanga nhlobo. Niyacucondza kutsi emvakwekuba uMlobokati sekahambile, wahlwitselwa eZulwini, emasontfo ayosolo achubeka, bantfu bacabanga kutsi bayasindziswa nayoyonkhe intfo njengoba bebahlala benta nje. Bachubeke njengoba nje kwakunjalo ngetinsuku taNowa. Bachubekela phambili ngco badla, banatsa, nayoyonkhe intfo njengoba bebahlala njalo benta nje. Bebangakwati, kodvwa umnyango wawalwa. Futsi kungenteka, bangani, kutsi umnyango ungavalwa noma kunini manje. Mhlawumbe sewuvele uvaliwe, ngako konkhe lengikwatiko. Asati.

116 Kuyoba nalabayngcosana nje babo labangenako. Siyakwati loko “Njengoba kwakunjalo etinsukwini taNowa (kwasindziswa

imphefumulo lesiphohlongo), ngako kuyobanjalo ekubuyeni kweNdvodzana yemuntfu.” Kuyoba nemiphefumulo lembalwa nje lesindziswako. Angisho kutsi isiphohlongo. Ingahle ibe makhulu lasiphohlongo noma...A—angati kutsi bangakhi. Tinkhulungwane letisiphohlongo...A—angati. Tigidzi letisiphohlongo...A...

117 Kodvwa niyabona, uMlobokati angeke akhiwe ngelicembu lelincane nje lelilapha emhlabeni manje. Ngesikhatsi umlindvo wesikhombisa, ngesikhatsi Efika, tonkhe leto tintfombi ntfo tavuka futsi takhanyisa tibane tato. Kusukela emuva le, wonkhe lobekakholwa Livi leligcotjiwe kusukela phansi emnyakeni, uyavuka. Njengesivivane (incenye lephansi), futsi kuyachamuka...Kodvwa liTje leliyiNhloko lafanele lite kutsatsa yonkhe lentfo kuyenta ibe si—sivivane. Niyabona, kubekwe ndzawonye. Manje, uMlobokati uyokwentiwa ngabo bonkhe labo kusukela eminyakeni, lokholiwe futsi wemukela Khristu njengeMsindzisi wabo.

118 Manje, Eva bekangakaciniseki. Adamu wantjela, watsi, “Manje, Nkulunkulu washo, S’thandwa, kutsi, ‘Ngalelolanga leniyodla ngalo, ngalelolanga niyafa.’”

119 Kodvwa batsi...Sathane watsi, “Impela loko kungeke kube ngulokulungile. Awucabange nje Babe lo—longaphatsa bantfwana baKhe...Lihlaya lelincane nje, intfo lenjengaleyo. Impela aKunjalo.” Niyabona na?

120 Futsi ekugcineni wagucukela kuphi ke? Wagucukela ku “impela.” Futsi nguloko nje impela libandla lelikwentako namuhla, impela. “O, *impela*...Silibandla lelikhulu. Sibantfu labakhulu. Sesibe nesikhatsi lesidze...Yonkhe lentfo labayibita ngekuhlanya ngephandle lapha, le—letintfo leti labatibita ngemBhabhatiso waMoya loyiNgeweke nako konkhe, lowo ngumbhedvo! Niyabona, loko...Ayikho intfo lenjengaleyo. A, *impela*...Ngikhokha kweshumi. Ngiya esontfweni. Make wami waya e...*Impela* Nkulunkulu...” Kodvwa, Nkulunkulu washo lokwehlukile, futsi nguleyondlela lokuyoba ngayo, ekunambitseni nje kweLivi laKhe. Washo kutsi lomnyaka lona welibandla laseLawodisiya uyoba njani. Nginencwadzi lekhethsekile lephumako, ngako, masinyane impela, iNkhosi itsandza, niyabona, yaleLawodisiya, kukhombisa kutsi sekuvele kwendlulile, kutsi selivele libekwe luphawu ekhatsi lapho, futsi Khristu ungephandle. Akushiwongo kutsi Wabuye wangena futsi, niyati. Ngako siyakutfola namuhla, kubeka Livi ngephandle, njengoba kwakuhlala njalo kunjalo nje.

121 Manje, caphelani, Mosi, Livi leligcotjiwe...noma simbita...Ngiyetsemba nitocondza, uma ngitsi bekanguMesiya. BekaLivi leligcotjiwe lelalikadze letsenjiselwe lolosuku. Mosi bekangilo! Niyakukholwa loko na? Impela, leligama—leligama *Mesiya* lichaza kutsi “logcotjiwe.” Niyabona na? Manje, Nowa

bekangulogcotjiwe welusuku lwakhe. Abrahamama bekakhulumile kutsi kuyoba... Bantfu bakhe bayoba bafokati iminyaka lengemakhulu lamane ebugcilini, futsi bayokhishwa ngesandla lesinemandla, futsi nekutsi uyokhombisani: tibonakaliso takhe netimanga... ne—netitukulwane lesasita, nekutsi tiyokwentani. NaMosi wema lapho, leloLivi leligcotjiwe langalolosuku. Kungako bekangafaka sandla sakhe esifubeni. Leni na? Bekeme eBukhoni baNkulunkulu. Amen! INkhatimulo lenkhulu yeShekhina lenkhulu imukake ndzawotonkhe. Wonkhe umnyakato lawenta wawumelele Nkulunkulu. Ngulapho la libandla lifanele ngabe lime khona manje. Kunjalo! Esikhundleni saloko, sisukile saba sekukhaleni lokutsite kwemntfwana kwentfo letsite yebuhlelo lobutsite.

¹²² Kodvwa Mosi bekatsatsekile, futsi wabuya eceleni. Futsi kwakunaleyoNsika yeMlilo lelenga lapho kuleso sihlahla. Futsi naku kume Mosi logcotjiwe. Akungabateki lendvodza yayingati nekutsi yayentani. Timphawu lebekatiniketiwe ngesikhatsi ema lapho nendvuku yakhe yemelusi, futsi wati kutsi loko kutoba yindvuku ehlane. Yagucuka yaba yinyoka, kwaseke kuba kubuyisana; leyonyoka yakwenta, ehlane. Tonkhe letintfo latentile... Tatitibonakaliso nemaphimbo akhuluma kubantfu. Niyabona, kwakukhona lokutsite lokwakuhlangene naye. Futsi Mosi angahle kube bekangakwati ngisho yena cobolwakhe, kodvwa bekaLivi leligcotjiwe langalolosuku. BekaSitfunywa lesigcotjiwe. Ngako uma bekaSitfunywa salelo-awa, bekanguMesiya walelo-awa. Bekangulogcotjiwe.

Manje, yena, Joshuwa, naKhalebi, kwakungemakholwa ecenjini (caphelani) futsi betama kufundzisa labanye liCiniso. Kodvwa niyabona, Sathane (Dathani naKhora) wabangela labanye kutsi babhubhe ehlane. Manje, kwakuyini inkhatsato na?

¹²³ Nkulunkulu bekambitile Mosi. Bekangafuni kuhamba. Labobaprofethi bebanetintfo letinjalo kutenta bate ba—ba... Kwakuyintfo lelukhuni kuyenta. Bebangafuni kuphuma, futsi baphukutwa. Bebafuna kuba nenhlanganyelo futsi bangene kanye nabobonkhe labanye futsi—futsi bahambisane kanye nabomnakabo. Kodvwa niyabona, njenga nje... Ngikholwa... Ngiyakhohlwa kutsi kwakungumuphi umprofethi, lowatsi, “Uma... Angifuni kwenta loku,” (ngalmany'emagama) “kodvwa inhlitiyoyi yami yonkhe itokokheleka. Nkulunkulu ukhulumile futsi ngifanele ngiKwefule.” Noma ngabe bayaKutsandza; noma ngabe bambetsela; noma ngabe bamgcoba ngematje; noma ngabe yini labayenta... Nkulunkulu ukhulumile enhlitiyweni yakhe, futsi ufanele aKusho. Hhayi kutsi ehluke, kodvwa kuba ngulolalalako. “Kulalela kuhle kunemhlatjelo; kulalela, kunemanoni etihhanca.” Niyabona, Kwakusenhlitiyweni yakhe. Ufanele akwente. KwakukuPhila kwakhe. Bekangeke aKubambe. Kwakukhona lokutsite,

lokubhakutako, lokwabafuca. Bebangeke baKubusise noma baKucalekise. Nkulunkulu bekanekulawula lokukhulu kakhulu lokuphelele kwabo waze Wa—Bekaliphimbo labo, kwenta kwabo. Haleluya!

¹²⁴ Nginike liBandla leligcotjwe ngalokuphelele kakhulu ngaNkulunkulu kute kutsi konkhe kwenta kwabo nekunyakata kube ngu ISHO KANJE INKHOSI, lihambe lingene kuleyoNkhatimulo yeShekhina, ngitonikhombisa Mesiya (logcotjiwe waNkulunkulu) ema etikwemhlaba.

¹²⁵ Nako kume Mosi ngakulesihlahla lesi lesivutsako neNkhatimulo yeShekina. Eme lapho, agcotjiwe, kwakulukhuni kwati kutsi bekentani. Bekalalela nje loko liPhimbo lelalitsi akakwente, “Faka sandla sakho esifubeni sakho. Sikhophe. Phakamisa leyondvuku. Yigucule ibe yinyoka. Yiphonse phansi futsi.” Kungakhatsaleki kutsi noma ngubani lomunye bekatsini, bekakwenta.

¹²⁶ Watsi, “Nkhosi, ngikhombise iNkhatimulo yaKho, futsi ngilungele kuya eGibhithe. Angisuye umuntfu loligagu ekukhulumeni. Angikwati kukhuluma kahle. Kodvwa Wena ngivumele nje ngibone iNkhatimulo yaKho.” Futsi WaYikhombisa kuye. Futsi wehla futsi watsatsa letintfo leti letifanako, futsi kukhombisa kutsi bekanguMesiya logcotjiwe. Leyondvodza yatsatsa lutfuli lwemhlabatsi futsi yaluphonsa emoyeni, futsi timphungane nemazeze kwandiza kusuka kulotlufuli, futsi kwambonya umhlaba. Yini lokwakungadala, ngaphandle kwaNkulunkulu na? Watsatsa emanti emfuleni futsi wawatsela elusentseni; futsi lonkhe litfonsi lemanti eGibhithe yonkhe, lagucuka labayingati. Yini lokwakungenta loko, ngaphandle kwaNkulunkulu na? Kwakuyini na? Bekatinikele ngalokuphelele kakhulu eVini laNkulunkulu leligcotjiwe wate waba nguMesiya.

¹²⁷ BaseGibhithe betama kuLala ngalendlela... Labangakholwa betama kuLala. Bazenzisi betama lichinga labo. Kodvwa Livi laNkulunkulu labatsatsa labacondzisa ngco eVeni leleTsenjisiwe. Kunjalo. Bebagcotjiwe. Beba... BekanguMesiya.

¹²⁸ Manje umbuto uvela ehlane. Naku lapho kuletsa... Niyabona, manje, ngifuna nibukisise, bazalwane bami. Manje khumbulani, labantfu laba batifokotela letotibusiso. Bakutfokotela kushumayela kwalomprofethi, lologcotjiwe. Bamkholwa. Bamlandzela. Kodvwa lapho kwavuka ehlane, lomunye ligama lingu—nguDathani, nalomunye ligama linguKhora. Futsi batsi, “Loku kufanele kube ludzaba lwemuntfu munye. Mosi ucabanga kutsi nguyeyedvwa kuphela lobitwe nguNkulunkulu.”

¹²⁹ LowoMlayeto wemuntfu munye, bebangaWufuni. Cha, bebangaWufuni. Futsi Nkulunkulu akakaze asebente

kuphela ngemuntfu munye ngesikhatsi sinye. Kuhlala njalo kunguMlayeto wemuntfu munye. Kunini lapho Ake asebentisana khona nebantfu, ngaphandle nje kwemuntfu munye na? Ngumuntfu ngamunye. Akusilo licembu. Ubophelelekile kuNkulunkulu, ngamunye ngamunye wenu. Wena utsi, “O, ngiyaWukholwa.” Wena nje... Lokwentako, uyaWujabulela nje. Ujabulisa umcabango.

¹³⁰ Nangu wesifazane eme lapha. Ngiyinsizwa, ngilindzele kushada. Lowesifazane uhlangebetana netinchazelo tami ngayo yonkhe indlela. UngumKhristu lotsandzekako: ubukeka njengaye, ugcoka njengaye, utiphatsa njengaye, uphila njengaye. Ngitovuma angaba ngumkami lomuhle. Kodvwa akasuye wami ngite ngimtsatse abe ngewami.

Ungaleyondlela ke uMlayeto. Ungavelana naWo futsi utsi, “Ucinisile.” Kodvwa ufanele uWutsatse wena lucobo kutsi ube yincenye yaWo. Khona-ke wena neMlayeto niba munye. Khona-ke lugcobo lunawe, njengoba lunjalo kulabanye.

¹³¹ Manje, Sathane, akaWukholwanga. Dathani... Wenta boDathani kutsi bangaWukholwa, kwababangela kutsi bonkhe babhubhe.

Kodvwa wena utsi, “Awume kancane, Mnaketfu Branham, utsite, ‘Batsatfu: Mosi, Joshuwa, naKhalebi.’” Kunjalo impela. Nguloko lokwakukhona. “Kodvwa lapha utsi kuphela lapha, ‘Babili.’ Uyasho lapha kutsi ‘Kwakukhona la...’”

¹³² Utsi, “Sathane longetulu kwemvelo.” Kodvwa kwakuna Nkulunkulu longetulu kwemvelo, futsi, agcoba laba labatsatfu. Manje, Sathane ugcotjiwe kuphela. Kodvwa lolomunye uyeta, lomunye uyeta, bukani imizuzu lembalwa nje. Uta enkhundleni, ligama lakhe nguBhalamu. Ungumprofethi lotsandza imali; umprofethi lobitwa kanjalo, umprofethi wemanga.

¹³³ Kuhlala njalo kukhona tonkhe tihlobo tebaprofethi. Futsi sonkhe sikhatsi na-Israyeli futsi ahambisana nelicembu, kwakuhlala njalo kunebaprofethi; bona: labayenganako, baprofethi labafucako batsengisa, lebebahambisana futsi bafuna livi lenkhosi lelihle, nekukhangeta, futsi, kulungile, njenga-Ahabi bekanemakhulu lamane abo, bonkhe bagcoko ngesitayela sabo sebufundisi. Futsi waktjela... waktjela le-le-lenkhosi lenkhulu enhla lapho, Jehoshafati, watsi, “Leni, impela, nginemakhulu lamane, bonkhe bacecshwe kahle, baprofethi bemaHebheru.”

¹³⁴ Futsi bonkhe beta futsi baprofetha. Kodvwa leyondvodza yayinalokwenele kwaNkulunkulu kuyo kwati kutsi loko kwakungakalungi, ngoba beyati kutsi Eliya bekayicalekisile leyontfo. Futsi Nkulunkulu bekangakubusisa kanjani Lebekakucalekisile na? Bekangeke akwente. Watsi, “Usenaye yini lomunye futsi lesingambuta na?”

¹³⁵ Watsi, “Yebo, unaye lomunye ngephandle lapha; nguMikhaya, indvodzana ya-Imla. Kodvwa,” watsi, “Ngiyamtondza.” Watsi, “Usetikwetfu sonkhe sikhatsi angilahla futsi angitjela yonkhe intfo lembi.” Yayingaba kanjani... INgwenyama yayibhodlile. Nkulunkulu besakhulumile. Ngubani lobekangeke akhulume liCiniso na? Ngesikhatsi kwakuphambene neLivi laNkulunkulu, wadzingeka kutsi ayicalekise lentfo. Sonkhe sikhatsi bebakadze banako loku, umprofethi wemanga. Kodvwa bebahlala njalo banaye weliciniso, futsi. Khumbulani, kwakungekho sikolwa sonkhe sabo. Kwakukhona loyedwa wabo. Futsi kungaleyondlela lokungayo kunoma nguluphi lusuku. Kungaleyondlela lokungayo, namuhla.

¹³⁶ UmProfethi welusuku nguleLivi leli. Kunjalo. UmProfethi, namuhla, akusibo bonkhe laba lapha labehlukile... Kukhona umprofethi weMethodisti, umprofethi weBaptisti, umprofethi wePhentekhostali, tonkhe tinhlobo tebaprofethi ndzawo tonkhe, eveni lonkhe. Kodvwa kusemile: kunaMunye kuphela umProfethi weliCiniso, longuye itolo, namuhla, naphakadze. Kunjalo. Jesu Khristu! Futsi ULivi. Kunjalo. ULivi: Livi leliGcotjiwe leli-awa.

¹³⁷ Mcapheleni manje, sisahamba sichubeka. Siyatfola kutsi Joshuwa naKhalebi... Futsi-ke naku kufika Bhalamu kumprofethi locashwako. Wentani na? Wahamba ngco weca lonkhe Livi laNkulunkulu, emvakwekuba Nkulunkulu asalikhombisile kuye. Umelele lihlelo, namuhla. Sitokukhombisa loko emizuzwini nje lembalwa; Dathani, kutsi bekayini, nekutsi bebayini bonkhe labanye. Manje Bhalamu bekamelele lihlelo. Umuntfu lobekangakafaneli... lobekafanele kwati kancono. Bekati kutsi loko kwakuliphutsa. Kodvwa wentani emvakwaloko na? Nkulunkulu wamnika secwayiso, futsi bekasolo ahamba ngco aphambana naleso secwayiso. Bekahlanyiswa kakhulu yimali nekutsandvwa bantfu kutsi bekangaba wabo. Futsi enta kanjalo emabandla namuhla, ayongena ngco kulowoMkhandlu wemaBandla eMhlaba. Futsi sonkhe secwayiso sichuma eveni lonkhe, netibonakaliso netimanga kulolu tinsuku tekugcina. Bangena kuko ngco noma kanjani, ngoba batsandza ludvumo lwemuntfu kakhulu kunalendlela labatsandza ngayo Livi laNkulunkulu.

¹³⁸ Nginemngani lomuhle ngephandle lapho, lohumayela lowomlayeto; iPhentekhostali, ngephandle atjela bantfu, etama kuhlenganisa libandla ndzawonye. Atsi “sifanele singene kuloku, lomnyakato wenkholo.” Leni, labanye kubo... ichurch of Christ. Lamanengi alamahlelo langakholelwa ngisho ekutaleni kwentfombi ntfo, nato tonkhe letintfo leti letehlukene, futsi bonkhe babaloko. Bangahamba kanjani lababili ndzawonye bangakavumelani na? Ngako-ke, nitsite “Ameni” kuloko, ngiyatibuta ngaloku manje: Ngako-ke

angasho kanjani umuntfu kutsi ungumKhristu futsi ugwaliswe ngaMoya loNgwele, futsi aphike kutsi leloLivi lingilo itolo, namuhla, naphakadze na? UMoya loNgwele kuwe uyogcizelela leloLivi, lonkhe Livi, “Ameni. Ameni. Ameni.” Uma Livi lisho noma yini, wena utsi, “LiCiniso lelo.” Amen! I...ngoba uyavumelana neLivi. Uyavumelana naNkulunkulu. Wena naNkulunkulu nimunye. Nkulunkulu ukuwe. Uyindvodzana yaKhe noma indvodzakati yaKhe, likwenta mesiya waKhe, Livi leligcotjiwe liphila ngephandle kuwe.

¹³⁹ Caphelani, Bhalamu wahamba ngco eca letintfo leti. Bekalihlelo leliphelele nemphendvulo lephelele ekunambitseni kwabo. Nguloko Dathani lebekakufuna. Nguloko Khora lebekakufuna. Bebafuna kwenta inhlango ngako. Watsi, “Sinemadvodza langwele konkhe ngephandle lapha.”

¹⁴⁰ Anginandzaba kutsi indvodza lamabili angahamba kanjani ndzawonye ngalokuphele, kunemehluko kuwo. Timphumulo tetfu atifani. Iminyatseliso yetitfupha tetfu ayifani. Kunetintfo letinengi ngatsi...Noko singatsekelisana ngengati lomunye nalomunye, ngisho nakumawele, futsi asasolo ehluke. Ngakoke, niyabona, Nkulunkulu nje utfola umuntfu munye kuloko kushwila, nalomunye akholwe kuloko.

¹⁴¹ Wenta umuntfu munye, nemuntfu labanengi kulowo muntfu. Njengoba bonkhe bafa ku-Adamu, bonkhe bayaphila kuKhristu. Wenta indlela yinye yekufa, futsi bonkhe bahamba kuyo. Futsi Wenta indlela yekuPhila, futsi lapho labanengi basahamba lapho unekuPhila. Besuka kuMuntfu munye, hhayi umuntfu loyidazini efika afa. Umuntfu loyidazini akadzizingekanga kutsi one. Umuntfu munye wona sono sinye. UMuntfu munye wakhokha inhlawulo lephelele. Akusadzingi lokunye kukhansa ngemadvolo akho, nekusho bo *Yethi Mariya*, natotonkhe leti lolunye luhlobo lwetintfo, nekuphahla kubantfu labafise. Jesu wafa kuze Siphos saNkulunkulu sibe mahhala. Wabhadala sikweneti ngalokuphelele. Kodvwa niyabona, sifuna kuba nalenye intfo letsite lesingayisho kuKo.

¹⁴² Bukani loku manje. Labafo laba benyukela lapho futsi batsi, “Yebo-ke, utama kutenta longuyenamuntfu kuphela kulesicuku. Ucabanga kutsi nguwe wedwa.”

¹⁴³ Futsi Mosi besakhatsela ngibo. Wabuyela emuva, watsi, “Babe...”

¹⁴⁴ Watsi, “Tehlukanise nabo. Ngi—Ngi—Ngi...”

¹⁴⁵ “Wonkhe—wonkhe longaseluhlangotsini lwaNkulunkulu, akete ngalapha.” Futsi Wavula umhlaba futsi wabagwinya nya. Ngabe kunjalo na? Kucabange nje, mnaketfu. O, hhe! Abamkholwanga leni? Abakholwanga ngani kutsi—kutsi—kutsi—kutsi loMosi lona bekangulowomholi, waNkulunkulu na? Bebafunelani kuphikisana naye na? Bahlala bahhomutela futsi bakhonona, babe kapha basibonile sandla saNkulunkulu

futsi sinyakata ngaphansi...Futsi Mosi...Nkulunkulu bekakufakazele kutsi—kutsi Mosi bekanguMesiya waKhe logcotjiwe. Niyabona na? Futsi-ke nje...Niyabona, phansi enhlitiyweni yabo, bebafuna intfo letsite leyehlukile.

¹⁴⁶ Kwentekeni kini maPhentekhostali na? Eminyakeni lembalwa leyendlulile niphuma kuleyomfucufucu lebitwa ngelihlelo, kutsi nitente nibe yiPhentekhosti. Nafunelani kubuyela kuko futsi na? Likhoba lifanele lifike. (LuHlavu lwalungekho lapha, noko.) Niyabona na? Caphelani, kungaleyondlela nje lebenta ngayo. Loko kwakusenhlitiyweni yabo. Bebafanele bakwente.

¹⁴⁷ Manje, niyabona, Dathani bekanembono kutsi bonkhe bebangenta inkholo lenkhulu ngako. Niyati, ngisho umphostoli Phetro waba nembono lofanako eNtsabeni yekuGuculwa simo. Watsi, “Asakhe emadvokodvo lamatsatfu lapha; linye kube laMosi, nalelinye lemtsetfo, nalelinye lebaprofethi, linye...”

¹⁴⁸ Futsi ngesikhatsi asakhuluma, kwabakhona liPhimbo lelehlako, latsi, “Lena yiNdvodzana yaMi letsandezekako. Yiveni.” Ngulesosikhatsi lebabuka ngaso emuva, babona Jesu kuphela. Lapho Emile. BekaLivi. Nguloko kuphela lofanele ukuve, nguleloLivi. Lowo nguYe kunoma ngumuphi umnyaka. Niyabona kutsi Livi litsini ngalowomnyaka, futsi nibukele Nkulunkulu aLigcoba, futsi ahamba naLo. Nguloko kuphela.

¹⁴⁹ Balandzela iNsika yeMlilo baya eVeni leleTsenjisiwe. Labo labahamba yonkhe indlela bakwenta, lalabanye babhubha. Caphelani, bebafuna Livi lihlanganiswe nelive... kwababangela kweduka. Futsi caphelani kutsi kwentani kubo. Livi... BaLigeja ngoba bebangeke balemukele Livi leligcotjiwe. Niyabona, ufanele ube nentfo mbumbulu...Kwekucala ufanele ube nalokungiko sibili, kwenta intfo mbumbulu kuyo. Futsi lapho bebanako, naNkulunkulu wakhombisa kutsi Bekangenako.

¹⁵⁰ Cabanga kutsi lalentiwe latiwa ngalokuphelele kanjani Livi kubo, ngekweniwa licinisekiswa kubo. Yonkhe intfo Mosi layiprofetha kwakutokwenteka. Kutsi bekabitelwe kubatsatsa abayise kuleLive leleTsenjisiwe. Yonkhe intfo Mosi layiprofetha yenteka, khona lapho. Akukho Livi laKo lelehluleka. Inhlanhla lenje pho lekungabe kwaba ngiyo, kwati kutsi wawuhamba ehlane...Futsi lapho, emva...Ngesikhatsi abatjela uMlayeto, bebafanele baWukholwe kucala. Kodvwa emvakwekuba sekabakhiphile lapho, wase-ke Nkulunkulu utsi, “Ngitoveta befakazi kubo kutsi NginguleyoNsika yeMlilo lenahlangana nayo ehlane.”

¹⁵¹ Ngako Watsi, “Babutsele ndzawonye bonkhe batungelete intsaba.” Futsi Wehlela etikwesicongo seNtsaba Sinayi. NaNkulunkulu wacala kudvuma.

¹⁵² Futsi bantfu batsi, “Ungamvumeli Nkulunkulu akhulume. Akukhulume Mosi. Ungavumeli . . .”

¹⁵³ Nkulunkulu watsi, “Ngingeke Ngisaphindze ngikhulume nabo kanjena, kodvwa Ngitobavusela umprofethi lotokhuluma eGameni laMi.” Niyabona na? Ngako sitfo kutsi nguloko Nkulunkulu lebekahlala akwenta. Bebangakuboni ngani loko ekucaleni na? Niyatibona tonkhe letintfo leti, bese-ke bakhonona ngaloMlayeto lowawubayisa eVeni leleTsenjisiwe; lowabacalisa kahle, futsi wabayisa eVeni leleTsenjisiwe. Kodvwa bebasolo . . . bebaWukhononela. Cabanga, kuphelele kanjani . . . kutsi bebangahamba kanjani nsuku tonkhe, bahamba neNkhosi. Imphilo lenje pho yekuphilwa, khona lapho nje ehlane! Ngesikhatsi sasebusuku . . . Badla imana ekuseni, leyayehla ebusuku.

¹⁵⁴ Niyati, yejwayeleka kakhulu kubo bate batsi, “Umphefumulo wetfu uyasenyanya leSinkhwa lesi.” Niyabona na? Futsi nguleyondlela lobekungayo ngatsi. Ngicabanga ngalamacembu lamancane nje lesi . . . enkonzweni yami lencane lucobo nje, esiveni sonkhe. Ngingaboni kona kuphiliswa netintfo kuphela; lebetihlala njalo tikhona. Kuphiliswa; Nkulunkulu beka hlala njalo anentfunja yekuphilisa ndzawanatsite. Ngisho Wake waba ne—ne—neNgelosi echibini kanye. Futsi U . . . tonkhe tinhlobo tetintfo. I—inyoka yelitfusi ehlane. Benihlala njalo ninemifanekiso yekuphiliswa. (Loko akusiko lelengikhuluma ngako.) Kuphilisa kuyintfo yinye ledvonsa emehlo ebantfu. Noma ngubani uyofaka sandla enkonzweni yekuphilisa. Bayo—bayofaka sandla kundomezulu yemculo. Kodvwa uma sekufika emphefumulweni lohluphekako lolahlekile, abatihlanganisi ngalutfo naloko. Niyabona, manje loko akucishe kubenjalo na? Niyabona na? Sinayoyonkhe intfo . . . emphefumulweni lohluphekako lolahlekile. Abafuni kutihlanganisa ngalutfo naloko. Bayomvumela advukute aphume angene kunoma yini. Batsi, “Yebo-ke, kulungile, uyasontsa. Ngeke kulimate lutfo.”

¹⁵⁵ Kodvwa manje, siyatfo lapha . . . (Sesitofika ekuvaleni ngalokukhulu kushesha lesingakwenta lapha.) Cabanga kutsi kwakuphelele kanjani. Ngibuka phansi ngeti—tinsuku lesibe ngato lapha kulomhlaba. Ngibuka kutsi iNkhosi Nkulunkulu yenteni. Kucale ngetibonakaliso letinkhulu, netimanga, nemimangaliso, sonkhe lesitijabulele. Bese niyabuka . . . Bese kufika uMlayeto emvakwako.

¹⁵⁶ Bukani kutsi kwentekeni. Uhambisana, hhayi nje ngesingawe, umuntfu akanye nawe. Ubone sicuku setiNgelosi tivela emaZulwini, titamatamisa umhlaba wonkhe, ume lapho nje. Nemaphephandzaba akubhala; lapho kushitiwo khona kungakenteki tinyanga ngetinyanga kungakenteki kutsi kuyokwenteka. Nayo Yayime lapho, yase itsi, “Sikhatsi sesisedvute, buyela emuva. Uvule tiMphawu letiSikhombisa tetimihlakalo lebeyifihliwe kuto tonkhe tingucuko netintfo,

uyikhiphe.” Bese kufika kushumayela nge*Ntalo yeNyoka*, natotonkhe letintfo leti letinjalo. Futsi bentanjani bafundisi basesontfweni na? Esikhundleni sekutsi... “Ngani, Luther washo *loku noma lokunjalo*.” Bavele nje... Bangeke bakubone. Niyabona na? Kodvwa kuyinhlahlengakanani kitsi tsine lesikhohlwako; kuhamba eBukhoneni baNkulunkulu, malanga onkhe.

¹⁵⁷ Sime lapho futsi sibone sihshushushane semoya siphuma esibhakabhakeni. Saphephula intsaba hhafu yaba kabili, sime lapho lasasikhona; sajuba tihloko tetihlala netintfo letinjalo. Nekuchuma kweLivi kuyaphuma futsi kwatamatamisa lapho katsatfu, yatsi, “Kubukisise kuya eWest Coast.” Kwawelela ngco lapho futsi kwayitamamisa phansi i-Alaska. Futsi kuta kwehlela ngco eWest Coast manje. Impela nje.

¹⁵⁸ Ngakutsanti, ngatsatsa lidwala ngase ngiliphonsa etulu emoyeni, ngase ngitsi, “ISHO KANJE INKHOSI, ‘Leli-awa lilapha, tehlulelo titocala kungena emhlabeni. Kutamatama lokunengi kwemhlaba nako konkhe kutokwenteka. Nayoyonkhe iWest Coast itotamatama kanjalonjalo.’” Bukani kutsi kuphelele kanjani. Lusuku nelusuku, yonkhe intfo ingayo nje impela indlela Lasho ngayo. Singakubuyisela kanjani emuva, bazalwane na? Asigcine kukholwa kwetfu kuYe.

¹⁵⁹ Batsi, “Ngubani lona?” Siyati kutsi Ngubani. NguJesu Khristu longuye itolo, namuhla, naphakadze, iNsika yeMlilo. Ngesikhatsi saMosi, bukani kutsi Yentani; kufanekise iNsika yeMlilo namuhla. Kuhlala njalo... Abamkholwanga ngani Jesu kutsi uLivi na? Bebanekuhumusha lokuliphutsa nekucondza. Njengoba nje kwenta Eva nje, benta kanjalo manje.

¹⁶⁰ Wase ke Bhalamu nemfundziso yakhe yayibalungele nje bona. Futsi kwahlangana nekunambitsa kwabo impela nje. Emkhosini, bukani... EMkhosini webakaMowabi, niyabona... O, kutsi Watsini. Bukani lapha kutsi sitfombe lesikanjani leso namuhla, kutsi sifanekisa kanjani emuva. (Nginihlalisa sikhatsi lesidze kakhulu.) Kodvwa bukani, caphelani, sikhashanyana nje, uMkhosi webakaMowabi. Niyabona, uma angakhonanga kubatfola khona ngephandle lapho ngendlela yinye, Bhalamu wakwenta, wase-ke uyabahlala abahlanganisa. Uma angakhonanga kubacalekisa cobo lwakhe... Ngesikhatsi abacalekisa kakhulu, Nkulunkulu kwakungulapho abusisa kakhulu. Nje wachubeka... .

¹⁶¹ Niyabona, nguloko lakwentile kumaPhentekhostali. Asho eminyakeni lembalwa leyendlulile, ngesikhatsi nonkhe nicala kuphakama, “Nangingeke niye ndzawo. Kwakungekho lutfo kini. Nine, naniyosha niphele. Nisicuku sebhulanya nje.” Kodvwa ngaso sonkhe sikhatsi lebebatama kunicalekisa ngaso, naniphindze nibuye ngco futsi. Nkulunkulu bekasolo achubeka nekwembula uMlayeto waKhe. Kusukela phansi ku-Assembly

lenzala, emuva le ekucaleni, uMkhandlu weLivelonkhe. Wase-ke Uyangenisa ngesikhatsi bemukela liGama laJesu Khristu ngembhabhatiso wemanti. Wase ke lomunye ugcuma ubheka le, nalolomunye washona le, nalomunye waphondla. . . ; wahlela *loku nalokwa*. Nkulunkulu wachubeka abusisa.

¹⁶² Manje, yebo-ke, ubonile kutsi bekangeke anicalekise. Niyabona na? Ngako utokwentanjeni na? Utonihlela. Aniletse. . . “O, sonkhe simunye empeleni.” Niyabona na? “Sonkhe sikhohwa kuNkulunkulu lofanako.” Ngako loko nje nguloko Bhalamu lakwenta. Futsi Juda akasecwayisanga yini ngaloku na? Baduka endleleni ya. . . emfundzisweni yaBhalamu futsi babhubha ekuphikeni kwaKhora. Akakwenti yini Juda, bhuti waJesu langatalwa naye, asewayise ngaloku eBhayibhelini na? BanjengaKhayini, kusukela ekucaleni, locashwako. Lo lowaya esontfweni futsi wakha emasontfo futsi—futsi wakha i-altari futsi wanikela ngemhlatjelo. Baduka endleleni yaKhayini. Bagijima endleleni yaBhalamu, futsi babhubha ekuphikeni kwaKhora. Juda wendlala yonkhe lentfo njengoba senta manje ekuseni, lapha phambi kwenu, njengoba besisolo sikwenta. Yonkhe intfo ibekwe lapho.

¹⁶³ Babhubha ekuphikeni kwaKhora. Cabanga ngaloko nje, kutsi loko kwakukubi kanjani. Kucabanga nje ngekutsi lowoKhora wa. . . Niyabona, watsi, “Manje, sonkhe sitokwenyukela emkhosini. Sonkhe simunye.” BakaMowabi bebakhohwa kuNkulunkulu. Labo kwakubokhewana bendvodzakati yaLoti. Niyabona na? “Sonkhe sikhohlelwa kuNkulunkulu munye.” Ngekwemtsetfo, bebacinise ngalokuphelele. Bukani Bhalamu enhla lapho, nje acavile njenganoma ngumuphi nje umBaptisti lolungile noma iPresbyterian namuhla. Ukhuphukela lapho futsi nango Israyeli, lobekangakahleli. . . Bebasive. Israyeli bekangesiso sive. Kwakubantfu ngalesosikhatsi. Bebangafuni kuhamba ngendlela yaNkulunkulu, emvakwesikhashana. Bebafuna kufana nato tonkhe letinye tive. Ngulapho ke labehluleka khona. Kodvwa kuphela nje uma bafuna kuhlala naNkulunkulu, kulungile.

¹⁶⁴ Bhalamu uyaphuma, wabuka phansi, watsi, “Yebo-ke, hhe! Ngiyamati lomunye walabo bafundisi washada umfati walenye indvodza.” Tonkhe leti letinye tintfo, o impela, bebanencumbi. Wakhohlwa kuva kumemeta kwe—kweNkhosi ekhempini. Akazange alibone lelodvwala lelishayiwe, naleyonyoka yelitfusi ilenga lapho yekubuyisana. Akacondzanga kutsi bebangakatsatseki kunoma nguyiphi inhlango. Bebatsatseke esiVumelwaneni saNkulunkulu, futsi bebahamba kuloko. Niyabona na? NaBhalamu washo, ngalokumcoka, “Ngakheleni ema altari lasikhombisa.” Nguloko Jehova lebekakudzinga. Nguloko Jehova lebekanako ndzawo totimbili. “Kulungile, bekani ematfole lasikhombisa

etikwayo.” Nguloko lebebakwenta entasi lapho kuleyokhempu. “Ngibekeleni tihhanca letisikhombisa kuyo ngoba kuta Mesiya ngalelinye lilanga.” Kulungile.

¹⁶⁵ Niyabona, ngalokumcoka, bebacinisile bobabili; ngalokumcoka. Niyabona na? Kodvwa ngalelinye lilanga ngesikhatsi sekabone kutsi bekangeke amtfole kuloko, watsi, “Uma nje singatihlela ke tsine sibenzawonye.” Futsi ngulapho labentakhona liphutsa labo.

¹⁶⁶ Futsi impela ngulapho nje iPhentekhosti yenta khona liphutsa layo; ngesikhatsi ihlela emuva njengawo onkhe lamanye emabandla. Angisiso sitsa senu. Ngingumnakenu. Ngalolunye lwaletinsuku leti nitotfola kutsi loko kuliciniso. Kungahle kutsatse sikhshanyana kwamanje, kujika lokumbalwa kwelilanga, kodvwa ngalelinye lilanga niyobona kutsi loko kucinisile.

¹⁶⁷ Manje-ke imfundziso yaBhalamu yabashaya nje. . . Nguloko nje lebebakufuna. “Sonkhe simunye.” Niyabona na? Ngako, baya lapho ke. Bonkhe bebaprofethi babo nabo bonkhe bahamba nabo ngco. Futsi kwakusemkhosini, bona lalabafanako batsi, “Futsi sonkhe siyakholwa kutsi kunamunye Nkulunkulu. Asikukholwe.” Khona nje lebebayobe bakufuna, kona kanye nje.

¹⁶⁸ Manje uma iMethodisti neBaptisti kulukhuni kutsi bahlangane ndzawonye ngenca yehlangano yabo, kodvwa uma kuta inhlango lenkhulu, kutsi sonkhe singahlangana ndzawonye, kahle. “O,” wena utsi, “emaPhentekhostali angeke akwemukele.” Angeke? Entani ngalelelinye lilanga eMissouri na? Niyawafundza emaphepha enu, impela. Niyabona na? Ningeke na? Cha, hhayi nine maPhentekhostali, nine bantfu; kodvwa akusini, ngulowohulumende enhla lapho lonichubako. Leyo yinhloko lenjikkisako. Kunjalo. Ningahambi nayo. Tikhululeni kuleyontfo, lolo luphawu lwesilo. Khululekani kuloko ngalokukhulu kushesha leningakwenta. Niyabona na? Lobo bufundi. . . Nguleyonhloko yahlumende leyenta lomnyakato.

¹⁶⁹ Sasingeke sawela futsi saba nemphi neJalimane noma ngukuphi lokunye kwaloku. Saba naloku. . . labanye balaba bosopolitiki labakhulu bahleti enhla lapha kwenta tibhamu letinsha futsi bacala. . . Angiyifuni imali lephuma e. . . imali yengati lephuma kumntfwanami lucobo, lotophumela lapho futsi ayifele. Niyabona na? Kodvwa kunguloko, ngutembusave letikwentako. Nemhlaba wonkhe ulawulwa ngudeveli. Nguloko impela Jesu lakusho. Futsi kungeke kulunge kute kube sikhatsi seminyaka leyiNkhulungwane, lapho Jesu sekefika futsi engamele. Kodvwa manje sinaletinkhatsato leti. (Angisheshise kute sicedze manje.)

¹⁷⁰ Loko nje lobekukadze kubheke. . . intfo nje. Nguloko nje lebebakufuna. Kuncoba kwaSathane eMkhosini wakaMowabi.

Unalomunye lotako, futsi. Ubenta bonkhe ngendlela lefanako. Lindzani . . . Khona masinyane nje! Cabangani nje kutsi benteni. Kuyafana nje njengoba kwakunjalo. Akuzange kudzingeke kutsi kutsatse lemikhulukati, lemidze, iminyaka lemitsatfu noma lemine kukudvweba. Ba . . . umprofethi wemanga, lomuntfu lowahamba etikweLivi laNkulunkulu . . . sonkhe secwayiso Nkulunkulu lasitfumele esiveni sonkhe, futsi wabatjela, “Phumani kuko! Phumani kuko! Phumani kuko!” Bangeke nje bakwente. Bayohlala khona lapho.

¹⁷¹ Abalinaki Livi laNkulunkulu, abanaki emaVi, abatinaki tibonakaliso, abatinaki tintfo lesikuto. Futsi bachubekela embili ngco, “Sitoba nako noma kanjani. Sichubeka siyawela ngco. Sifanele sibe nako. Nguloko kuphela. Sonkhe simunye.” Niyabubona buwula badeveli na? Leyo yintfo lefanako labayenta eMkhosini waseNayisiya, eNayisiya, eRoma. Benta inhlango ngawo, futsi nguloko lokwenteka. Sathane waba neMkhosi waseNayisiya. O, hhe! Futsi kusukela . . . Lalelani, ngitoshu ligama lelikhulukati lapha manje. Futsi wena losetheyiphini lofuna kuphikisa ngaloku, kuphikisane nawe lucobo, nemlandvo, neliBhayibheli, niyabona, kodvwa hhayi kimi.

¹⁷² Lalelani! Ngasosonkhe sikhatsi Nkulunkulu latfumela ngaso sitfunywa bese ucalisa uMlayeto . . . Futsi uma lelobandla, uma lelocembu lebantfu liba semkhosini welihlelo . . . Ngulapho labakwenta khona. Ngulapho la nine ma-Assemblies lenikwente khona. Ngulapho nine Bakamunye lanikwente khona. Ngulapho bonkhe lalabanye benu bakwente khona, emkhosini wenu welihlelo, utiphonsa wena ubuyela ngco kuleyontfo lefanako Nkulunkulu layicalekisa kusukela ekucaleni. Lelo liCiniso impela. Noma ngusiphi sikhatsi libandla lelake laba nemvuselelo ngaso . . . Ngesikhatsi saLuther, bese kuba yi . . . Kwentekani na? EmaMethodisti . . . konkhe kwehle njalo ngeminyaka . . . Zwingli, Finley, Finney, bonkhe lalabanye babo, ngesikhatsi bebanemvuselelo, bentani ngayo na? Bayiphonsa yangena ngco emkhosini welihlelo, futsi bagaca bangena nabo bonkhe labanye, banibeka sigcivito njengabo bonkhe labanye. Manje-ke ninesicuku sendvodza lesinilawulako. UMoya loyiNgcwele awukwati kutsi ube usachubeka. Kunjalo impela. Ucala kushumayela intfo letsite liBhayibheli leliyifundzisako, njengako, nelihlelo alikukholwa loko; likukhiphe ngco. Kutame kanye futsi ubone kutsi kucinisile noma cha. Utobona kutsi kuliCiniso. Niyabona, emkhosini welihlelo ngasosonkhe sikhatsi lababitelwa kuwo, lowomkhosi waBhalamu, kungena inkhatsato. O, Luther, Wesley, iPhentekhosti, nabobonkhe batilima kuwo.

¹⁷³ Caphelani, kwakungalesosikhatsi, haleluya, ngesikhatsi Mosi atsatsa sinyatselo aya phambili wase utsi, “Ngubani longakimi naNkulunkulu na?” Ameni!

Kwakungalesosikhatsi lomLevi lahoshula ngaso inkemba yakhe wase udzabula ekhempini futsi wacotfula nya yonkhe intfo leyayichumene nawo. Amen! Yonkhe intfo; wonkhe umuntfu lobekanesifazane wakaMowabi, bababulala ndzawonye ngco. Manje li-awa selifikile. Uphi lowomuntfu na? Aphi emadvodzana a-Aroni, labanye bebuphristi lovumako kuhoshula Livi laNkulunkulu, leNkemba lekhaliphako lesika ngetinhlangotsi totimbili na? Watsi, “Ngubani lomela mine naNkulunkulu na?” Ukuphi na? Longamema, ameme kodvwa akukho muntfu lophendvulako. Niyabona kutsi ngisho kutsini na? Asikutfoli. Sivele nje. . . Kukhona lokungakalungi. Caphelani, lapho beba. . . Kwakungalesosikhatsi ke la Mosi asukuma khona wase usho letintfo leti.

¹⁷⁴ Caphelani, sono sabo, lebasenta lapho, ngesikhatsi bathilelela bona lihlelo naMowabi futsi batenta umtimba munye. . . Leso sono asizange sitsetselelwe kubo. Ngitogudla kuloko umzuzu nje. (Sikhatsi sesihambile, kodvwa umzuzu nje.) Sono sabo asizange sitsetselelwe kubo. Akukho namunye wabo lowake wafinyelela eVeni leleTsenjisiwe. Jesu watsi, ku. . . Ngiyacolisa. Johane loNgcwele 6, Jesu watsi; kuJohane loNgcwele 6, ngesikhatsi batsi, “Bobabe betfu badla imana ehlane” . . . BebangemaPhentekhostali. Mnaketfu, badla imana, bebanentfo sibili.

¹⁷⁵ Jesu watsi, “Futsi bona, bonkhe, bafile. Babhubhile. Sebaphele Phakadze.” Sono sabo asizange sitsetselwe kubo. Bentani na? Bephula sivumelwano sabo naNkulunkulu, futsi bahlela naBhalamu, umprofethi locashwako lobekangasitsatsi secwayiso saNkulunkulu; lobekangalitsatsi Livi laNkulunkulu; lobekangatsatsi lutfo lwaNkulunkulu. Kodvwa bekaphokophelele kubenta babemunye bonkhe. Niyabubona buwula na? Bengingahlala kuloko sikhatsi lesidze, kodvwa ngi-ngicabanga kutsi nikutfolile. Niyabona na? Caphelani, sono sabo asizange sitsetselelwe kubo; akukho namunye wabo lowaphila ngaphansi kwaletotibusiso futsi adle leyomana nako konkhe.

¹⁷⁶ Uma wangempela, uMlayeto weliciniso sewufika kulemancamu, bawuhlela. “Sitotsatsa bakaMowabi natsi ndzawonye. Bayinhlangano lenkhulu, sive lesikhulu. Asisiso ngisho. . . Asisiso ngisho nesive. Sitovele nje sitsatsane emkhatsini wetfu futsi—futsi sitoba kahle-ke. Sitoba nabo.” Futsi akuzange kutsetselelwe; nhlobo, akuzange kutsetselelwe kubo.

¹⁷⁷ Jesu watsi, “Bona, bonkhe, *bafile*.” Humusha lelogama ngesiHebheru noma siGrikhi, noma nguluphi emkhatsini wawo, noma ngisho nangesiNgisi, lichaza kutsi “kwehlukana Phakadze”; sebaphele kute kube phakadze. Kunjalo.

¹⁷⁸ O, yebo, bayibona imimangaliso. Balibona Livi leligcotjiwe. Badla imana levela eZulwini. Batijabulela tibusiso tekubuyisana. Balibona liDvwala lelishayiwe likhipha emanti aLo. Banatsa kuLo. Bebajwayelene naLo sicu sabo. Kodvwa uma sekufika ekwephuleni leloLivi. . . Ningakukhohlwa loko! Ngesikhatsi Jesu atsi, “Mine naBabe waMi simunye,” akashongo kutsi batsatfu. Huh? Ngesikhatsi tonkhe leti letinye leticavile letinkhulu temBhalo. . .

¹⁷⁹ Indvodza yeta kimi ngalolobunye busuku kungikhombisa lapho ngangeliphutsa khona, noma icoca ngaticu-tintsatfu. Nginetinkhulungwane tebangani labalungile bakaticu-tintsatfu. BakuleyoBhabhiloni. Nginencumbi yebangani Bakamunye kuleyoBhabhiloni, futsi. Niyabona na? Kodvwa kwentekani na? Yatsi, “Kukubitwa nje kwelitemu, Mnaketfu Branham. Uyakholelwa kuticu-tintsatfu na?”

¹⁸⁰ Ngatsi, “Impela.” Ngatsi, “Ngitotsatsa livi lakho: kubitwa kwelitemu.” Ngatsi, “Umkholwa kanjani na?”

Yatsi, “Ngikholelwa kuNkulunkulu munye.”

Ngitsi, “Wenta kahle.” Niyabona na?

Yatsi, “Ngikhohwa kutsi munye Nkulunkulu, nebantfu labatsatfu ebuNkulunkulwini.”

Ngatsi, “Awusuye yini u—umfundzi we-BIOLA na?”

Yatsi, “Yebo.”

¹⁸¹ Ngatsi, “Kuvakala njengayo.” Ngatsi, “Loko akukhulumi kahle kakhulu ngemfundvo yakho.” Ngatsi, “Bantfu labatsatfu, naNkulunkulu munye na?” Ngatsi, “NgekwaWebster, lapho, kufanele kube buntfu ngaphambi kwekutsi kube ngumuntfu. Wena ukholelwa kubonkulunkulu labatsatfu, mnumzane.” Ungeke waba ngumuntfu ngaphandle kwekuba buntfu, ngoba kubita buntfu kwenta umuntfu.

¹⁸² Ngako batsi. . . Yatsi, “Yebo-ke, Mnumz. Branham, uyati, ngisho na—nabososayensi betenkholo ngeke bakuchaza.”

¹⁸³ Ngatsi, “Kunjalo impela. Livi aliti kusiyazi wetenkholo.” Uh-huh. Ngatsi, “LiBhayibheli lonkhe liboshelwe eSambulweni, ‘Etikwalelidvwala Ngitawulakha liBandla laMi, nemasango esihogo angeke aLehlule.’” Niyabona na? Ameni, nako laph’ukhona. Niyabona na? Kodvwa-ke uma sekufika kuletotintfo. . . O, hhe!

¹⁸⁴ Manje sifuna kusheshisa futsi sivale masinyane impela uma singakhona. Ngifanele ngiyigege leminyane yalemiBhalo nemanotsi, niyabona. Manje, caphelani, abazange batsetselelwe ngaloko labakwenta. Bentani na? Batijabulela letibusiso. Ningakukhohlwa loko. Ngitokuphindza futsi. Abazange batsetselelwe ngako. Khumbulani, letheyiphu iya emhlabeni jikelele. Niyabona na? Idlalwa emakhempini e-Africa, eNdiya, emhlabeni wonkhe jikelele; ihunyushwa ngetilimi letehlukene;

nemakhempu lehlukene, tindzawo letehlukene. Lesono asizange sitsetselelwe. Ini na? Bona . . .

¹⁸⁵ Wena utsi, “Yebo-ke, akabusiwe Nkulunkulu, nge—ngente loku. Nge—nge—ngente loku. Ngidle imana yaseZulwini. Ngi . . .”

¹⁸⁶ Ya, bakwenta, nabo. NaJesu watsi, “Bona ba, bonkhe, bafile.” Kodvwa uma sekuta eMlayetweni ngeo, lapho, bebangakafaneli khona bephule lesosiVumelwano, nalesinye sive. Nkulunkulu bekangumehlukanisi futsi Wehlukana labobantfu, futsi bebangakafaneli batihlanganise ngalutfo nanoma ngukuphi lokunye, bashade nanoma ngumuphi umuntfu. Futsi lona sibili, liBandla neMlobokati waKhristu welucobo, lihlanganise kuKhristu loLivi. Futsi anishadi nanoma nguyiphi inhlango, noma nguliphi lihlelo. Nihlala naKhristu ngeo naleloLivi, njengemuntfu ngamunye. Kukwenta kwehlukana Phakadze naNkulunkulu. Ngiyetsembe kutsi wonkhe umuntfu uyakutfo loko.

¹⁸⁷ Manje, esihlokweni setfu, kwakusedvute neMkhosi weliPhasika; bekahamba. Kwakusikhatsi lesibi kabi. Bantfu bebalele ngephandle kwemagede. Lonkhe liphasika lakwenta loku. Bebangephandle balele emabaleni etemidlalo. Tindlu tetihambi tonkhe tatigwele nayoyonkhe intfo. Kwakuliphasika. Kwakulindzelwe lukhulu ekhatsi lapho. Umoya wonkhe wawugwalisiwe. (Manje, cise kuleminyane futsi imizuzu lesihlanu ngitobe sengiphumile, iNkhosi itsandza, noma lelishumi.) Wonkhe umuntfu wafakwa umfutfo wonkhe.

¹⁸⁸ Bukani, kukhona tigaba letintsatfu tebantfu lapho. Niyabona, kwakulindzelwe lukhulu. Bebati kutsi lomuntfu longakejwayeleki beketa kulomkhosi. Labanye babo bebaMtsandza; bebaMkholwa. Labanye babo bebaMtondza; linengi labo laliMtondza. Futsi ngoba munye bekaMtsandza nalolomunye bekaMtondza, lomuntfu losemkhatsini nendzawo *bekangati* kutsi entenjani. Niyabona na? Bebangati. Caphelani, umoya wawugwele kulindzela. Lomunye atsi, “Uma Efika enhla lapho, ngiyakutjela sitoMbita . . . SitoMnika sivivinyo seLivi. SitoMmisa enhla lapho ngakumphristi lomkhulu. Sitobona kutsi kuhlakanipha kwaKhe kunjani nakucatsaniswa nebakaKheyifase.” Besavele akufakazele loko. Niyabona na?

¹⁸⁹ “Kodvwa sitokwenta loku: Sitobona . . . Ngiyati kutsi labanye behaholi labakhulu batoMbamba. Mfana, batomphendvuketela lowomfo lomdzala. BatoMatisa kutsi Bekayini, uma batodlala ngebaphristi betfu. Mfana, bayati kutsi bentani. Bayindvodza lekhaliiphile. Bayakwati labakwentako.”

¹⁹⁰ Labanye batsi, “Ngiyatibuta kutsi batokwentani ngalowomfo empeleni.”

¹⁹¹ Labanye batsi, “O, ngiMlindzele kutsi efike. Nkulunkulu unaYe. UnguleloLivi. O, nje ngi—nje ngifuna kuMbona.”

Niyabona na? O, bebehlukene. Manje, niyabona, labo lebebaMati futsi baMkholwa, bebayokwati kutsi kufanele balindze kuliphi ligede. Niyabona na? Bebati kutsi nguyiphi indlela Lebeketa ngayo. Kulindzelwe lukhulu, kodvwa niyati, bebangasibanengi kakhulu labaMbona. Niyabona, banengi labangaMbonanga. Kunjalo nanamuhla.

¹⁹² Labanye babo batsi, “Ungumuntfu lolungile. O, akukho lutfo lokuliphutsa kuYe. NjengaNapoleon, Washington, bekangumuntfu lolungile. Kodvwa, o, njengathishela, cha, cha.”

¹⁹³ Labanye babo batsi, “O, Ungumuntfu lolungile. O, U—Ucoveke ngakokokhe nje, nguloko kuphela. Ungumfo lokahle. Akukho muntfu longasho noma yini lembi ngaYe.”

¹⁹⁴ Labanye batsi, “Cha, U—Ungudeveli. Ngingakutjela kutsi—kutsi lapho tintfo tekufundza ingcondvo nato tonkhe leti letinye tintfo, futsi leso—leso siprofetho semanga. Siphambene nesivumokholo setfu. Ningayikholwa intfo lenjengaleyo.”

¹⁹⁵ Nalolomunye, watsi, “Ludvumo kuNkulunkulu, NguNkulunkulu. NgiyaMati. Ngiyabona.” Futsi bebalindzele. Manje leyo nje yindlela lesime ngayo namuhla, kodvwa yintfo lefanako: Livi leligcotjiwe laleli-awa; Umnyaka weliBandla laseLawodisiya.

¹⁹⁶ Manje sitovala ngekusho loku. (Umzuzwana nje.) Tigaba letintsatfu tatiMlindzele. Kunjalo nanamuhla, kunjalo, tintsatfu. Caphelani, emakholwa bekamemeta. Niyabona na? Niyabona na? Inkonzo yaKhe yayiMbangele kutsi atsandvwe ngulabanye, atondvwe ngulabanye, futsi amangalelwe ngulesinye sigaba. Niyabona na? Inkonzo yaKhe... Ake ngikucaphune loko futsi. Inkonzo yaKhe, noma ngabe beyiyini... Sesiyati manje, KwakuLivi. Kodvwa *inkonzo* yaKhe yayibangele labanye bantfu kutsi baMtsandze. Bebamiselwe ngaphambili kutsi bakwente loko. Niyabona, bebakukholwa. Bakubona. Kwakungasekho... Ngesikhatsi Nathanayeli enyukela lapho, futsi—futsi Washo kuye kutsi yini layente *kanjalo*, watsi, “Rabi, UyiNdvodzana yaNkulunkulu. UyiNkhosi ya-Israyeli, akukho-mbuto engcondvweni yami.”

¹⁹⁷ Simoni bekeme lapho, watsi, “O, Andrey, anginakwewela. Ngikuvile konkhe loko lapho tintfo phambilini.”

¹⁹⁸ “Kodvwa,” Andrey, “bewufanele ute. Bewufanele ute, ake ute kanye nje nami.”

¹⁹⁹ Futsi Asehleti lapho, Jesu wambona eta enyuka, niyati, eta enyuka. Watsi, “Ligama lakho unguSimoni. Uyindvodzana yaJonase.” Akubange kusabakhona mbuto. Niyabona, nguloko kuphela lokwakukhona kuko. Bebalapho. Bakukholwa. Bebakubonile. Bati kutsi nguloko Mesiya lebekafanele akwente uma Efika.

²⁰⁰ Wadzingeka kutsi abe ngumProfethi, ngoba Mosi watsi, “Uyoba ngumProfethi.” Nalabo lebebamancikancika kwase kube yiminyaka lengemakhulu lamane kungekho mprofethi, kwabita umprofethi kukucondzisa, njalo kuyo yonkhe iminyaka. Futsi nangu Bekeme lapho.

²⁰¹ Kwakungesiwo umbuto kubo. Bebalindze lapho nemasundvu esandleni sabo, “Utobakhona emvakwesikhashana.” Balindzile!

²⁰² Lonkhe lidolobha, lishubile. Batsi, “Leso sicuku setinhlaya sibutsene ngephandle lapho egedeni.”

²⁰³ Lomunye watsi, “Angati kutsi Utokwentanjeni uma Enyukela lapha. Niyati, ngi-ngikholwa impela kutsi Ungumkhohlisi. Ngikholwa kutsi Unelunyawo lwemgwaja Laluhlikihla endlebeni yaKhe, niyati, noma intfo letsite lenjengaleyo, niyati.”

²⁰⁴ Futsi njengoba basho namuhla, “O, kuluhlobo lolutsite lwekufundvwa kwengcondvo. Yi—yintfo letsite...” Bangakuchaza konkhe bakululate.

²⁰⁵ Lomunye watsi, “Lowo ngudeveli. Hlalani ngalapha kulelidolobha. Ningatihlanganisi ngalutfo naloko. Ningabambisani kulowomhlangano. Ningehleli lapho, niyabona. Asinawutihlanganisa ngalutfo nako.” Tigaba letintsatfu tebantfu.

²⁰⁶ Manje bukisisani. Manje nangu Eta agibele ayongena edolobheni. Kona kanye nje Livi lelatsi Uyokwenta. Agibele embongolweni lencane, atongena edolobheni. Labo lebebangabuki sivumokholo, bangabuki liThempeli, bangabuki tonkhe leti letinye tintfo, bangabuki baphristi, lebebatokusho. Labo lebebaMkhohla, bebeme lapho nelusundvu esandleni sabo. Balindzele nje umnyakato wekucala. Awuzange ubeve batsi, “Ngubani lona lotako?” O, cha! Bebati kutsi Ngubani lobeketa. Bebati kutsi Livi lalitsiteni. Niyabona na? Nalesinye sigaba, niyababona emuva edolobheni na? Base-ke ngesikhatsi beva lomsindvo: “Hosana eNkhosini! Hosana eNkhosini leta ngeliGama leNkhosi. Hosana! Hosana!” Nako konkhe kumemeta!

²⁰⁷ Baphristi baphuma bagijima kuyobona kutsi sasimayelana nani lesiphitsiphitsi setenkholo. Nebantfu batsi, “Ngubani lona?” Bebetele ini lapho, bangani na? Umkhosi wetenkholo! Yena kanye loNkulunkulu lobekabente kutsi bagcobe loMkhosi, wabatjela kutsi Bekatoba lapho kanjalo nje, futsi bamemeta, “Ngubani yena?”

²⁰⁸ Sikhatsi asikagucuki. Bantfu bakhiwe ngalokufanako njengoba bebanjalo ngalesosikhatsi. EmaHebheru 13:8 atsi, “Unguye itolo, namuhla naphakadze.” Manje ngitovala ngekusho loku: Lombuto awusekho kubo. Babuta, “Ngubani?” Kodvwa nga 1964, umbuto utsi: “Nitsi Ungubani?” Kumayelana

nani konkhe loku na? Nike nema kutsi nihlole imiBhalo na? Nicabanga kutsi ngubani Lona na? Ngabe kukufundvwa kwengcondvo na? Ngabe ngulenywe into letsite yasendle lephuma ehlane ngaleya ndzawanatsite, njengoba batsi, “Johane bekangumuntfu, wasendle, amitisa bantfu emantini ngephandle lapho.” Abe kantsi, Isaya watsi bekatoba lapho, umendvuleli. Malakhi watsi bekatoba lapho ngako impela nje. Labobaprofethi batsi, “Lomprofethi uyovuka khona lapho enhla kutsi akwendvulele.” Futsi nangu bekalapha.

²⁰⁹ Batsi, “Leyo yindvodza yasendle. Khweshani kuyo. Niyabona na? Ningatihlanganisi ngalutfo nayo.” Futsi naku kufika Mesiya, kona kanye nje lolokwashiwo ngumBhalo, “Kutsi Bekatogibela angene edolobheni agibele litfole lembongolo. Amnene futsi atfobekile, agibele litfole lembongolo, atongena edolobheni, kute imiBhalo igcwaliseke.” Futsi naku kume bantfu emkhosini wetenkholo futsi, njengaBhalamu, emkhosini wetenkholo, batsi, “Ngubani lona?”

²¹⁰ Futsi namuhla, imiBhalo leyetsenjiselwa leli-awa, bangani, Ugcwaliseke khona kanye emkhatsini wetfu, li-awa neli-awa. Nicabanga kutsi Ngubani na? Ake sidadishe ngaKo sisakhotsamisa tinhloko tetfu.

²¹¹ Nkulunkulu lotsandzekako, sonkhe sicabanga kamatima, ngalokujulile, ngoba sifanele sikwente loku. Kusetandleni tetfu, Nkhosi. Sibona Wena, Nkhosi lenkhulu. Sibona setsembiso saKho seLivi. Besikadze sibuke loku iminyaka, kutsi lesikhatsi lesi lesikhulu sifike, ngesikhatsi siphila khona manje. Siyalibona Livi laKho leligcotjiwe kubantfu baKho, baLiphila, kona kanye nje Lolowatsi kwakuyokwenteka. Sibona licembu laSathane leligcotjiwe ngephandle ngaleya. Futsi siLente iphethini esivini sonkhe, emuva nasembili ngeLivi, ngako akuyubakhona ngisho nalinye litje lelishiywa lingakembulwa. Angati kutsi ngubani Lommisele ekuphileni, Nkhosi. Akusiwo umsebenti wami kwati loko, lowo ngumsebenti waKho. Kodvwa ngumsebenti wami kususa lonkhe litje. Nkulunkulu ngisite, sita lomunye umuntfu lokukholwako. Nyakatisa lonkhe litje, Nkhosi, kutsi kungabikhona lutfo Lolumisele lolungeke lukuve.

²¹² Sifuna kubona kufika kwaKho, khona lasitukulwaneni setfu, Nkhosi. Siyakukholwa. Sikhohwa kutsi—kutsi ukhona lomunye Lesihlanu wemaSundvu; Lesihlanu waGudi naLesihlanu wemaSundvu lokhona. Kubetselwa eBandleni laKho, kodvwa kuncoba kwetfu uma Uta ugibele ungena.

²¹³ Siyakhuleka, Nkulunkulu, kutsi Utobusisa, namuhla, bantfu baKho. Busisa lelibandla lelincane. Busisa lomelusi lotsandzekako nendvodzana yakhe lapha, uMnaketfu Outlaw ne—nendvodzana yakhe; bobabili Jimmy loMkh. naloMnc. Busisa wonkhe umuntfu losekhatsi lapha.

214 Nkulunkulu, kwangatsi nje besingete seta lapha manje ekuseni...Kwangatsi nginga...Angizange ngishayeke ngite ngivela eTucson nje kutsi nje...Kube benginelitfuba lelihle lekukhuluma kulabanye bantfu, Nkhosi, be—bekungesiko ku—kukhatimulisa lutfo kuphela loMuntfu lona, bantfu lomangalako kutsi ngubani. Bayati kutsi umuntfu angeke sekakwente loku. Bayati kutsi kungetulu kwemuntfu kutsi ati letintfo leti. Kodvwa bantfu utsi, “Kuyini na?”

215 Nkhosi, siyati kutsi NguWe. NguJesu Khristu, kumuntfu waMoya loNgcwele. UnguMoya loNgcwele. “Ngivela kuNkulunkulu. Ngiya kuNkulunkulu.” Futsi sibona iNsika yeMlilo lenkhulu emkhatsini wetfu, Nkhosi, lokufanako njengoba benta encenyeni yekucala yeliBhayibheli ngaMosi. SiYibone emkhatsini neliBhayibheli ngesikhatsi Pawula asendleleni yakhe lebheke eDamaseko. SiyaYibona. Manje lapha siyaYibona esikhatsini sekugcina futsi. Lokutsatfu kucinisa. BekunguMlayeto ngaso sonkhe sikhatsi.

216 Nkulunkulu, kwangatsi wesilisa nebesifazane bangabe basabambelela emasikweni netivumokholo. Kodvwa kwangatsi bangaphuma kuleyontfo, banikele timphilo tabo ngalokuphelele kuNkulunkulu futsi bakholwe; bangetsembeli nje emcabangweni wabo longenabufakazi netintfo temuntfu, kodvwa betsembele kuNkulunkulu loPhilako. Ngesikhatsi lamaholide asachubeka, kumemeta kusasolo kukutsi: “Ngubani lona? Kuyini na? Kumayelana nani konkhe na?” Bantfu betenkholo basho leyontfo lefanako. Futsi YiNkhosi Jesu lefanako, yentiwe inyama kubantfu baYo, igcoba Livi laYo yentela uMlobokati. Futsi bangeke baLicondze. Bonkhe batsatseke kakhulu bayongena eLawodisiya, ngangekutsi abasati kutsi lonkhe Limayelana nani. Kodvwa umprofethi wati, “Kuyobakhona kuKhanya kusihlwa.” Ngako manje, sifuna Kona, Nkhosi. Wota, Nkhosi, ubusise ngamunye.

217 Tindhloko tenu tikhotseme manje, netindhloko tenu. Niyakukholwa loku kutsi kuliCiniso na? Niyakholwa na? Phakamisa sandla sakho nje, utsi, “Ngikukholwa impela loku kutsi kuliCiniso, kutsi siphila etinsukwini tekugcina. Silapha manje futsi ngikhohla kutsi sishwileke kakhulu...” Benisemhlanganweni ngalelelinye lilanga, ngesikhatsi kolo, luhlanga...Niyacaphela, asikake sibenayo inhlangano lelandzela loku. Bengisolo ngikhona lapha nemelusi wenu sonkhe sikhatsi, umnyaka nemnyaka. Ngalokuvamile, lemibili noma lemitsatfu iminyaka futsi kuyahlelwa. Akuhlelanga kulesikhatsi lesi. Kungeke. Likhoba lisukile kuWo, kodvwa akusekho kuchubekela phambili. Kolo, inkonzo ibuyeke emuva ngco ngendlela leyayingiyo ekucaleni. NguJesu Khristu emkhatsini wetfu, mngani. Akusuye umuntfu, kuphela uMuntfu Khristu Jesu lophila kuwe, futsi ufuna kuba yincenye kuwe,

nawe ubeyincenye yaKhe. Ungeke waMemukela yini namuhla na?

²¹⁸ Ngabe ukhona yini lapha longakawemukeli umbhabhatiso waMoya, namanje? Manje wena utsi, “Mnaketfu Branham, ngamemetela, ngake ngamemeta ngalesinye sikhatsi.” Loko kuhle kakhulu. “Ngake ngakhuluma ngetilimi kanye.” Loko kuhle kakhulu, nako. Kodvwa noma kunjalo loko akusiko lelengikhuluma ngako. Ungamemeta kanjani futsi ukhulume ngetilimi futsi uphike Livi na? Bufakazi lobubonakalako baMoya loyiNgcwele kukholwa Livi laKhe. Bekuhlala njalo kunjalo kuyo yonkhe iminyaka uma ningemukela Livi. Labobaphristi bebendulwe nguJesus ngemamayela lasigidzi uma sekuta etitselweni taMoya: bumnene, nekuba nekuthula, nekutitfoba, nekutfobeka. Wadzabula emabandla, wabakhahlela bagenuka; futsi wadzabula bantfu baphuma, futsi wababita nge “tinyoka etjanini” nako konkhe. Niyabona na? Kodvwa BekanguleloLivi. BekanguleloLivi. Nguloko: kholwani nguNkulunkulu. Nkulunkulu uLivi. Likholweni.

²¹⁹ Uma ningakaze niwemukele umbhabhatiso wemaKhristu namanje, likhona lichibi lapha. Anikaze niwemukele uMoya loyiNgcwele sibili namanje, loko kunenta nati kutsi onkhe emaVi aNkulunkulu aliCiniso; tsanini, “ameni” kuLo futsi niLikholwe ngenhlitiyo yenu yonkhe, khona-ke ningaLemukela manje ekuseni. Khona-ke ningeke nimangale kutsi Ngubani lona lowenta bantfu bente ngendlela labenta ngayo. Nitokwati kutsi Kuyini. Uma ningenaso lesentakalo, ningete nasho yini kutsi, “Mnaketfu Branham, ngikhumbule emkhulekweni wakho, futsi ngitophakamisa sandla sami na”? Futsi utsi, “Futsi ngito—ngito...” Nkulunkulu akubusise. Nkulunkulu akubusise, wena, wena. Nkulunkulu akubusise, loko kuhle. Nkulunkulu akubusise, kuhle.

²²⁰ O Nkulunkulu, njengoba lomculo udlala kamnandzi... O, Uyamangalisa! Impela. “Meluleki, Nkhosi yekuThula, Nkulunkulu loneMandla, UYise longunaphakadze.” Ngikhulekela kutsi Utoniketa kulabantfu laba, Nkhosi. Ngingakhuleka kuphela. Nguloko kuphela lengikwati kukwenta, kubacelela. Baphakamise tandla tabo. Ngenta njengoba ngibetsembise kukwenta, ngikhulekela kutsi Utobapha lesentakalo lesikhulu; kungesilo nje luhlobo lolutsite nje lwemuzwa, kodvwa sentakalo sibili; kuhlangu naNkulunkulu njengoba kwenta Mosi lapho etinkhundleni eNkhatimulweni yeShekhina; futsi kungesiko lapho kuphela, kodvwa kutsi bangalifulatseli leloLivi, kutsi bachubeke bahambe ngco bangene eVeni leleTsenjisiwe naLo. Nkulunkulu, kuphe ngulowo nalowo, manje ekuseni.

²²¹ Kunekugula emkhatsini wetfu namuhla, Nkulunkulu. Sikhulekela kutsi Utokuphilisa loko. Philisa wonkhe umuntfu

logulako, wonkhe lodzingile. Siphe kona, Nkhosi. SeBakho manje. Ngibanika Wena eGameni laJesu. Ameni.

²²² Ngiyacolisa, sengenyukele lapha ngco ema-aweni lamabili. Kodvwa bukani, ninebusuku bonkhe. Ningaya ekhaya futsi nihlumeleleke futsi nitsatse sitfongwana lesincane. Kodvwa ningakukhohlwa lelenginitjele kona. Nginitjele lokuvela enhlitiyweni yami. Ngiyati kutsi kuvakala kungakejwayeleki. Eminyakeni lembalwa leyendlulile ngingena ePhoenix lapha kanye nani bantfu, ngiphilisa labagulako ngemkhuleko wekukholwa. Angizange ngikuchaze, ngangingafuni kukuchaza. Ngavele nje ngabukisisa nekubona kutsi bantfu bebatokwentani, nje ngibukisisa kulingisa netintfo tivuka. Kube yintfo lenkhulu kimi kuyibukisisa.

²²³ Kodvwa manje, ngita kini neMlayeto kutsi lesosibonakaliso sacinisekiswa. Yini lokwentiwa libandla . . . Cha, alizange lente lihlelo. Kodvwa kwentekani emahlelweni etikwalemvuselelo na? Entani na? Ahamba acondza ngco angena kuLawodisiya. Tigidzi netigidzi, netigidzigidzikati temadola titfululelwa kulo, futsi nje . . . futsi selibe likhulu futsi licebile futsi lakha imphahla lebita tigidzi temadola netintfo letinjengaloko. Futsi kwemukela uMlayeto-ke? Cha nhlobo. BayaWucosha. Kuyini na? Likhoba lisuka kukolo. Manje kolo ufanele abe nguleyondlela, kutsi ahlale eBukhoni beNdvodzana kutsi ugucukele eVangelini leligcwele, luhlavu lwegolide lweNkhosi. Ungeke Wawukholwa na? Ngubani Lona, empeleni na? Kungubani na? Kungaba ngumuntfu na? Kungaba libandla na? Kungaba lihlelo na? NguJesu Khristu, longuye itolo, namuhla, naphakadze. Niyamkholwa na?

²²⁴ Ngiyamangala manje, nekudvumisa lokuncane nje emvakweMlayeto losikako kanjalo, . . . Dzadze, utsini ngekusinika i—i—ishuni, nalekhwaya lencane lapha, mayelana nekutsi *NgiyaMtsandza*. Niyalati leliculo lelidzala na?

NgiyaMtsandza, ngiyaMtsandza
Ngoba Wangitsandza kucala,
Wangitsengel'insindziso
Kulebandzako, iKhalvari lemnyama.

²²⁵ Ningalihlabela kanye nami na? Nonkhe manje, ngekudvumisa nje. Dvumisani kanye nami nje—nje.

NgiyaMtsandza, . . .

Manje, khumbulani, njengamabonakudze, Usendlini yenu.

Ngoba Wangitsandza kucala
Futsi wangitsengel'insindziso
EKhalvari.

Niyacondza kutsi loko kwakuchaza kutsini na? Ningacondza? Niyakutfolela kujula kwako, loko Lakwenta?

NgiyaMtsandza, . . .

AngiMboni, kodvwa Ulapha. Nginesigujana lesincane lesemukelako ekhatsi lapha, intfo lencane lekhanyisa bha enhlitiyweni yami. Ngiyati kutsi kubonakalisa Yena. Ulapha.

. . . bengitsandza
Futsi wangitsengel'insindziso
EKhalvari.

²²⁶ Manje, ngifuna nente loku, sisalihamisha. Manje sibhicene uma sekufika kuloko lebesingiko. Khumbulani, limuva lami kwakuyiKhatolika. Niyabona na? Manje sonkhe silicembu lelibhicene ekhatsi lapha, kodvwa sesiphumile kutotonkhe letotintfo manje. SibakaKhristu. SibaKhe. Manje sisahlabela leli, asesigucuke nje futsi nje sichawulane. Akudzingi sisukume. Vele utsi nje, “Nkulunkulu akubusise, mnaketfu. Nkulunkulu akubusise, dzadze,” sisakwenta, ngemoya webuKhristu sibili nje. Ngikholwa kutsi Nkulunkulu uyakutsandza kukhontwa. Anicabangi kanjalo na? AseniMdvumise. Yena. . . Nkulunkulu uyintfo lekhontwako. Futsi sifuna kuMkhonta. Futsi sikwenta kanjani. . .? Tsandzanani lomunye nalomunye. Nifuna kuphatsana kahle lomunye nalomunye. . . “Njengoba nenta kulaba, nikwenta kiMi.”

²²⁷ Asilihlabele nje manje, futsi—futsi sichawulane, futsi sikhonte nge. . .

. . . ngoba U. . .

Nkulunkulu anibusise.

O, ngiyaMtsandza, ngiyaMtsandza
Ngoba Wangitsandza kucala
Futsi wangitsengel'insindziso
E. . .

²²⁸ Ngiyatibuta, ngabe lelo liyavutsa enhlitiyweni yenu na? Ngabe ikhona intfo letsite ekhatsi lapho nje—nje levakala kahle sibili na? Niyati, uva kwangatsi nje bewungatsandza kuYitsatsa ngephandle lapha futsi uYigone. Huh? Uva ngaleyondlela enhlitiyweni yakho na? Uma ungayiva, mngani, caphela. Usemhlabatsini lonengoti, uyabona, uma lungekho lutsandvo lolutsite lwangempela ekhatsi lapho, intfo letsite, “NgiyaMtsandza.” Hhayi nje liculo, kodvwa liciniso. Wangitsandza kucala. Bengiyoba kuphi, namuhla. . . Ngineminyaka lengemashumi lasihlanu nesihlanu budzala. Imphilo yami itophela masinyane. Niyabona na? Futsi lengi. . . Wangitsengela insindziso. . . Mnaketfu Trow, wena bewu. . .? [Lomunye umfo uyakhuluma ebandleni—Umhl.]

²²⁹ Nibuvile lobo bufakazi, “Sindziswa.”

Ngasindziswa ngemandla aKhe
ebuNkulunkulu,
Ngasindziswa ngaya ekuphakameni lokuhle
kakhulu!

Imphilo manje seyimnandzi injabulo yami
 iphelele,
 Ngoba ngisindzisiwe!

²³⁰ Wati kanjani na? UMoya wami ufakazelana neLivi laKhe kutsi ngendlulile ekufeni ngangena ekuPhileni.

²³¹ Ngiyanibonga, maKhristu latsandzekako. Loko kungenta ngibe kahle. Ngiyatsandza kuta endzaweni lenjengalena lapho utivela khona usekhaya. Kulukhuni kimi kusuka. Ngihlala njalo ngicabanga nje, ngibuka lelowashi lelikhulu; futsi—futsi ngibona indvodzakati yami ihleti lapho, inginikinela inhloko yayo, futsi ibuka phansi kanjalo; ne—nendvodzana yami, ihleti etulu lapha, itsi, “Ubambelelela ini—ini lapha?” Angati. Ngiyatsandza nje kuhlala lapho...niyati. Angati. Ngiyayitsandza inhlanganyelo. Niyati, angiyitfoli etindzaweni letinengi kakhulu (niyakwati loko), ngitfolo lokungephansi ngaso sonkhe sikhatsi. Kodvwa ngiyati ngisolo ngisondzela kakhudlwana lapho. Niyabona na? Futsi ngalelinye lilanga ngiyoshumayela inshumayelo yami yekugcina, ngivale liBhayibheli kwekugcina. Ngitotsatsa luhambo loluncane-ke. Nite nitongivakashela ngalesinye sikhatsi uma sengikwenta. Nikhuphuke, futsi nje siyohlala phansi kute kube phakadze, futsi sikhulume njengoba kwasho uMnaketfu Carl, futsi ngiphile kute kube phakadze.

²³² Manje bukani, bangani, ngitonicela intfo letsite lengifuna niyente. Manje senginhlalise ngaphandle kwelidina lenu. Niyabona na? Futsi manje, uMnaketfu Outlaw wente intfo letsite esikhashaneni lesendlulile... Akavami impela kutsi ente noma yini lengingayitsandzi. Kodvwa—ungitsatsele umnikelo, niyabona. Angati noma lomunye wabo utoya yini emuva, futsi atsatse lowumnikelo emuva lapho, futsi eme emnyango. Futsi nihambe niwutsatse bese nitsenga lidina lenu ngawo. Leso sipho lesivela kimi, sibuyele kini. Niyabona na? Nente loko. Niyabona na? Loko kutoba kuhle. Uyindvodza lenemoya lomuhle. Uhlala njalo... Akalokotsi... Angiyi noma ngukuphi kumbe noma yini ngaphandle uma a—afuna kwenta lokutsite kutsi angisite. Leyo yindlela yakhe.

²³³ Kukhona lenye indvodza leme lapha; ngi—ngiyesaba kuwabita ngemagama awo, kungahle kulimate imizwa yawo. Kukhona umnaketfu loligugu losandza kuhamba nje waya eNkhatimulweni, uhambe ngekushesha. Sifiso sakhe... Bekati kutsi ngangiwatsandza emahlatsi, ngako bekafuna kungitsengela imoto i-jeep. Angimvumelanga kutsi akwente. Kwase kutsi emvakwekuba sekahambile, umkakhe lomncane bekafuna kukwenta, futsi angizange ngimvumele akwente. Kodvwa bonkhe lalabanye bafana bahlangana futsi beta ngalapha... Futsi—futsi kukhona lomunye umnaketfu lokhonta kulelibandla, watsi, “Mnaketfu Branham, ngenta tincola tesihlabatsi.” Uyati, tinkalishana; noma loku lenikubita

ngekutsi *tinkalishi*. Futsi watsi, “Ngitokwentela lelinye lato.” Angizange ngimvumele. Niyati kutsi labafana laba benteni? Benta i—ijeep nenkalishi yesihlabatsi ndzawonye. Angizange sengiyibone lenjengayo.

²³⁴ Kusukela emhlanganweni waseTucson ngalobobusuku, bayishayela bayikhuphulela egcekeni lami, base batsi, “Lesi siphon lesivela kubantfu base—basePhoenix.” Niyabona, abazange batifaka ngisho bona lucobo nje, batsi nje, “O, ngitsi sonkhe ndzawonye, uyabona.” Loko yi...O, ngi—ngiyati nje uma ngingake ngifike eZulwini, ngiyohlala nebantfu labanjalo. Loko kwasho lukhulu kakhulu kimi, niyati, intfo nje letsite lenjengaleyo; leti letincane... intfo letsite.

²³⁵ Loko kungenta ngitivele ngaleondlela kuMnaketfu Outlaw lapha. Utsi, “Yebo-ke, Mnaketfu Branham, nje ngi...” Wenyukela lapha kulenye...nje utfole indzawo letsite ute nje utfole kukutsandza, futsi akhulume nawe, futsi ukhulume ngaJesu. Ne—nebantfu be...Yebo-ke, uyati, “Tinyoni telusiba.” Uyati, bayatsandza kuhlanguana ndzawonye futsi bakhulume ngetintfo, bahlanganyele ndzawonye.

²³⁶ Futsi ngi—ngiyakutfokotela loko, kodvwa bengi—ngingawufuni umnikelo, mnaketfu, dzadze. Ngi...libandla lami linginika lihlo lelincane lemadola lalikhulu ngeliviki futsi ngiphila kahle ngalelo. Ngako ngi—ngiyawutfokotela. Manje uma noma ngumuphi wenu afuna kuyodla lidina lenu, yebo-ke, lomunye utoba semuva lapho emnyango futsi nitfole lidina lenu kimi. Niyabona, kutoba kuhle nje. Labanye benu, nginibambelele edineni lenu. NiyaMtsandza na? Ngako-ke nifanele ningitsandze ngoba ngiyincenye yaKhe. Niyabona na? Amen. Ngulesosizatfu nginitsandza. INkhosi inibusise.

²³⁷ Asisukume manje. Ningayikohlwa imihlangano yetfu letako. Noma ngusiphi sikhatsi uma ningalapha, khumbulani nje, ningene. Nihlala njalo nemukelekile. Nitongikhulekela na? Ngi—ngingumuntfu lodzinga umkhuleko. Nitokhuleka na? Bangakhi labawucondzako lomtfwalo, lengifanele ngikwente, netintfo lengihlalele ngaphambili na? Futsi ngiyati kutsi yini letako, khona ngaphandle ngaleya. Niyabona na? Ngiyakubona nje kungulokufanako nje njengoba ngibona letinye tintfo tita. Ngiyati kutsi yini letako. Niyabona na? Kodvwa akukho sikhatsi sekukhuluma ngaloko. Asikhulume ngaloko lokwentekako khona manje. Likusasa liyotibonela. Niyabona na? Niya... nitongikhulekela na? Manje, nitiphakamisile tandla tenu kutsi nitongikhulekela na? Kulungile.

²³⁸ Nkulunkulu anibusise manje. Ngitobuyisela inkonzo kumelusi wenu lotsandzekako, uMnaketfu Jimmy Outlaw. Nkulunkulu akubusise, Mnaketfu Jim.



NITSI NGUBANI LONA NA? SSW64-1227
(Who Do You Say This Is?)

LoMlayeto ngeMnaketfu William Marrion Branham, kwekucala wetfulwa ngesiNgisi ngeliSontfo ekuseni, ngenyanga yeNgongoni 27, 1964, eJesus Name Church ePhoenix, Arizona, eU.S.A., utsatselwe ekucopheni kwetheyiphu lenamazibuthe futsi wakhicitwa ungakafinyetwa ngesiNgisi. Loku kuhunyushwa ngeSiSwati kwakhicitwa kwakhishwa yiVoice Of God Recordings.

SWATI

©2018 VGR, ALL RIGHTS RESERVED

VOICE OF GOD RECORDINGS, SOUTH AFRICA OFFICE
58 DISA ROAD, ADMIRAL'S PARK, GORDON'S BAY 7140 WESTERN CAPE
REPUBLIC OF SOUTH AFRICA

VOICE OF GOD RECORDINGS
P.O. BOX 950, JEFFERSONVILLE, INDIANA 47131 U.S.A.
www.branham.org

Inotsisi yelilungelo lemtsetfo

Onkhe emalungelo agodliwe. Lencwadzi ingaprintwa ngeprinta yasekhaya yentelwe kutsi umuntfu atisebentisele yena noma kutsi iniketwe labanye, mahhala, njengelithulusi lekusabalalisa liVangeli laJesu Khristu. Lencwadzi akukamele itsengiswe, iphindze ikhicitwe tibetinengi, iposwe kuwebsayithi, igcinwe ngeluhlelo lwekutsi iphindze itfolakale, ihunyushelwe kuletinye tilwimi, noma isetjentiselwe kuticelela timali ngaphandle kwemvumo lebhaliwe lecondzile ye Voice Of God Recordings®.

Mayelana nelwati lolwengetiwe noma lwalwenye impahla lekhona, sita uchumane ne:

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org